



દૈનિક પલ્સ

દૈનિક પલ્સ સાથે આગળ રહો....

માલિક, મુદ્રક, પ્રકાશક, તંત્રી : પ્રકાશ જગદીશ રાવલ * મો : ૯૯૦૯૯૧૧૭૫ * RNI NO : GJGUJ/25/A1447 * Vist : www.dailypulse.org.in

રજીસ્ટર ઓફિસ : ૧૧/૩ સિદ્ધેશ્વર હોલમાર્ક, અજવા રોડ, વડોદરા ૩૯૦૦૧૯ * Follow : @dailypulsenews24 * દૈનિક સોશિયલ આવૃત્તિ * કિંમત : મફત

હર્ષ સંઘવીએ ઉદ્યોગો માટે રૂ. ૧૩૭૧ કરોડનું રોકાણ અને ટેક્સટાઈલ સહાય મંજૂર કરી

ગુજરાતને રોકાણ માટેનું વૈશ્વિક ગંતવ્ય બનાવવાના લક્ષ્ય સાથે આજે નાયબ મુખ્યમંત્રી હર્ષ સંઘવીએ એક મહત્વપૂર્ણ ઉચ્ચ સ્તરીય બેઠકની અધ્યક્ષતા કરી હતી. આ બેઠકમાં રાજ્યના ઔદ્યોગિક ભવિષ્યને આકાર આપતા બે મુખ્ય ક્ષેત્રો - લાર્જ ઇન્ડસ્ટ્રીઝ અને ટેક્સટાઈલ સેક્ટર માટે કરોડો રૂપિયાની મંજૂરીઓ આપવામાં આવી છે. ઔદ્યોગિક મૂડીરોકાણમાં મોટો ઉછાળો ‘આત્મનિર્ભર ગુજરાત-2022’ યોજના અંતર્ગત ત્રણ મોટા ઔદ્યોગિક એકમોને ફાઇનલ એલિજિબિલિટી પ્રમાણપત્ર એનાયત કરવામાં આવ્યા છે. આ ત્રણ એકમો કુલ રૂ. 1371 કરોડનું મૂડીરોકાણ ગુજરાતમાં લાવશે. વિગતવાર જાણીએ તો:

- ભરૂચ: કેમિકલ સેક્ટરમાં રૂ. 491.28 કરોડનું રોકાણ.
- હિંમતનગર: ફૂડ અને એગ્રો પ્રોસેસિંગ

સેક્ટરમાં રૂ. 402.08 કરોડનું રોકાણ.

- વડોદરા: મિનરલ્સ સેક્ટરમાં રૂ. 478.02 કરોડનું રોકાણ.

આ રોકાણોથી માત્ર આર્થિક પ્રગતિ જ નહીં, પરંતુ હજારો સ્થાનિક યુવાનો માટે રોજગારીના નવા દ્વારા ખુલશે. ટેક્સટાઈલ ઉદ્યોગને નવું બળ રાજ્યની એમ્પાવર્ડ સમિતિની છઠ્ઠી બેઠકમાં ટેક્સટાઈલ સેક્ટર માટે પણ ઐતિહાસિક નિર્ણયો લેવાયા છે. કુલ 11 નવા ટેક્સટાઈલ એકમોને વ્યાજ સહાય અને પાવર ટેરીફ સહાય માટે મંજૂરી આપવામાં આવી છે. આ પ્રોજેક્ટ્સ રૂ. 668.34 કરોડનું નવું મૂડીરોકાણ આકર્ષશે અને અંદાજે 1478 વ્યક્તિઓને પ્રત્યક્ષ રોજગારી પૂરી પાડશે. આગામી 5 વર્ષોમાં સરકાર આ એકમોને રૂ. 202 કરોડની વિવિધ નાણાકીય સહાય પૂરી પાડશે. ડિજિટલ શાસન અને પારદર્શિતા બેઠકમાં હર્ષ

સંઘવીએ ઇન્વેસ્ટર ફેસિલિટેશન પોર્ટલ (IFP) ના સફળ અમલીકરણ પર ભાર મૂક્યો હતો. રાજ્ય સરકારે ‘ફીઝીકલ ટય પોઈન્ટ’ નાબૂદ કરી સંપૂર્ણ પ્રક્રિયા ઓનલાઈન કરી દીધી છે, જેના પરિણામે લાર્જ સેક્ટરની જટિલ અરજીઓનો નિકાલ માત્ર 2 મહિનામાં જ શક્ય બન્યો છે. ઉદ્યોગોને હવે દસ્તાવેજોની હાર્ડકોપી આપવાની જરૂર રહેતી નથી, જે ‘ઇઝ ઓફ ડુઇંગ બિઝનેસ’નું શ્રેષ્ઠ ઉદાહરણ છે. આ બેઠકમાં નાણાં વિભાગના અધિક મુખ્ય સચિવ ડૉ. ટી. નટરાજન, ઉદ્યોગ વિભાગના અધિક મુખ્ય સચિવ મમતા વર્મા અને અન્ય વરિષ્ઠ અધિકારીઓએ હાજરી આપી હતી. સરકારના આ વ્યૂહાત્મક નિર્ણયો ગુજરાતના ઔદ્યોગિક માળખાને વધુ આધુનિક અને આત્મનિર્ભર બનાવશે, જે અંતે વિકસિત ગુજરાતના સંકલ્પને સિદ્ધ કરવામાં પાયારૂપ સાબિત થશે.



નાયબ મુખ્યમંત્રી હર્ષ સંઘવીના અધ્યક્ષ સ્થાને મળેલી બેઠકમાં રૂ. 1371 કરોડના ઔદ્યોગિક રોકાણને મંજૂરી અપાઈ છે. ભરૂચ, હિંમતનગર અને વડોદરામાં નવા એકમો સ્થપાશે. સાથે જ ટેક્સટાઈલ ક્ષેત્રના 11 એકમો માટે રૂ. 202 કરોડની સહાય મંજૂર કરી રોજગારીની તકો વધારવા પર ભાર મૂક્યો છે.

MSU : આર્ટ્સ ફેકલ્ટીમાં પ્રથમવાર પ્રોફેસરને પેટન્ટ મળી

દૈનિક પલ્સ સમાચાર: વડોદરાની વિશ્વવિખ્યાત મહારાજા સયાજીરાવ યુનિવર્સિટીએ વધુ એક સિદ્ધિ મેળવી છે. આર્ટ્સ ફેકલ્ટીમાં પ્રથમવાર કોઈ પ્રોફેસરને પેટન્ટ મળી હોય તેવી ઐતિહાસિક ઘટના બની છે. સમાજશાસ્ત્ર વિભાગના વડા ડૉ. વીરેન્દ્ર સિંહ દ્વારા ડિઝાઇન કરવામાં આવેલું "મોડ્યુલર કોલાબોરેટિવ વર્કસ્ટેશન" શૈક્ષણિક અને વ્યવસાયિક જગત માટે આશીર્વાદરૂપ સાબિત થશે. આ વર્કસ્ટેશનની ખાસિયત એ છે કે તેને જરૂરિયાત અને જગ્યા મુજબ ગમે ત્યારે રી-કોન્ફિગર કરી શકાય છે. તે ભારતીય સંસ્કૃતિની પંચાયત અને આગણા જેવી

વહેંચાયેલી જગ્યાઓની વિભાવના પરથી પ્રેરિત છે, જે આધુનિક IT હબ અને સ્ટાર્ટઅપ્સ માટે ઉત્તમ છે. ડૉ. સિંહના મતે, આ વર્કસ્ટેશન "આપણે મારા પહેલાં" ની ભારતીય વિચારધારાને પ્રોત્સાહન આપે છે, જ્યાં એકલતાને બદલે સામૂહિક કાર્ય અને પરસ્પર સંવાદને મહત્વ મળે છે. અગાઉ 4 કોપીરાઈટ મેળવનાર ડૉ. સિંહની આ પેટન્ટ ભારતના ગૌરવશાળી ભૂતકાળ અને ટેકનોલોજી આધારિત ભવિષ્ય વચ્ચે સેતુ સમાન છે. આ સંશોધન કાર્યસ્થળને વધુ સાંસ્કૃતિક અને પ્રતિભાવશીલ બનાવશે.

ડભોઈ: મોટા હબીપુરામાં રૂ. 1.85 કરોડના વિકાસ કામોનું લોકાર્પણ

દૈનિક પલ્સ સમાચાર: ડભોઈના મોટા હબીપુરા ગામે વિકાસની નવી કેડી કંડારાઈ છે. ધારાસભ્ય શૈલેષ મહેતાના વરદ હસ્તે કુલ રૂ. 1.85 કરોડથી વધુના ખર્ચે નિર્મિત શાળા અને દવાખાનાનું લોકાર્પણ કરવામાં આવ્યું છે. રૂ. 1.70 કરોડના ખર્ચે નવનિર્મિત પ્રાથમિક શાળા હવે આધુનિક શૈક્ષણિક સુવિધાઓનું કેન્દ્ર બનશે. આ શાળામાં 10 વિશાળ વર્ગખંડો બનાવવામાં આવ્યા છે, જેમાં સ્વચ્છતા, હવા-ઉજાસ અને પૂરતા પ્રકાશની પૂરતી તકદારી રાખવામાં આવી છે. આ નવી ઇમારતથી ગામના બાળકોને પાનગી શાળાઓ જેવું જ આધુનિક શૈક્ષણિક વાતાવરણ ઉપલબ્ધ થશે. બીજી તરફ, સ્વાસ્થ્ય ક્ષેત્રે મોટા હબીપુરાને રૂ. 15.86 લાખના ખર્ચે આયુર્વેદિક ઔષધિ કેન્દ્રની ભેટ મળી છે. આ કેન્દ્રના આરંભથી ગ્રામજનોને હવે સામાન્ય બીમારીઓ કે પંચકર્મ જેવી વિશિષ્ટ આયુર્વેદિક સારવાર માટે શહેર સુધી લાંબા નહીં થવું પડે. આયુર્વેદિક પદ્ધતિથી કુદરતી ઉપચારના માધ્યમથી લોકોનું સ્વાસ્થ્ય સુધરશે તેવો આશાવાદ વ્યક્ત કરાયો છે.

લોકાર્પણ સમારોહમાં જિલ્લા પંચાયત સદસ્ય દીપ્તીબેન પટેલ, સરપંચ ભાસ્કરભાઈ પટેલ અને ભાવેશભાઈ પટેલ સહિતના મહાનુભાવો ઉપસ્થિત રહ્યા હતા. ધારાસભ્યએ શાળાના શિક્ષકો અને બાળકો સાથે પણ સંવાદ કર્યો હતો. ગામના આગેવાનોએ સરકારના આ પ્રજાલક્ષી કાર્યોની પ્રશંસા કરી હતી. આ બંને પ્રોજેક્ટ્સ મોટા હબીપુરા અને આસપાસના પંથકના સર્વાંગી વિકાસમાં મહત્વનું યોગદાન આપશે.



ડભોઈ તાલુકાના મોટા હબીપુરા ગામે વિકાસના બે મહત્વના પ્રકલ્પો જનતા માટે ખુલ્લા મુકાયા છે. ધારાસભ્ય શૈલેષ મહેતાએ રૂ. 1.70 કરોડના ખર્ચે બનેલી 10 વર્ગખંડો ધરાવતી આધુનિક પ્રાથમિક શાળા અને રૂ. 15.86 લાખના ખર્ચે નવનિર્મિત આયુર્વેદિક ઔષધિ કેન્દ્રનું લોકાર્પણ કર્યું હતું. નવી શાળા પૂરતા હવા-ઉજાસ અને આધુનિક શૈક્ષણિક સુવિધાઓથી સજ્જ છે, જ્યારે આયુર્વેદિક કેન્દ્ર દ્વારા ગ્રામજનોને પંચકર્મ જેવી પરંપરાગત સારવાર પદ્ધતિઓનો લાભ મળશે. આ પ્રસંગે જિલ્લા પંચાયત સદસ્ય દીપ્તીબેન પટેલ અને સ્થાનિક આગેવાનો સહિત મોટી સંખ્યામાં ગ્રામજનો ઉપસ્થિત રહ્યા હતા.

વડોદરા મંડળની ૯ ટ્રેનોની ગતિ વધી: મુસાફરીના સમયમાં થયો ઘટાડો

દૈનિક પલ્સ સમાચાર: યાત્રીઓની સુવિધામાં વધારો કરવા અને રેલવેના સમયપાલનને વધુ સચોટ બનાવવાના ઉદ્દેશ્ય સાથે પશ્ચિમ રેલવેના વડોદરા મંડળે એક મહત્વપૂર્ણ વહીવટી નિર્ણય લીધો છે. વડોદરા મંડળના પ્રતાપનગર-જોબટ અને આણંદ-ગોધરા રેલખંડ પર ચાલતી કેટલીક પેસેન્જર અને મેમૂ ટ્રેનોની અનુમેય ગતિ (Permissible Speed) માં વધારો કરવામાં આવ્યો છે. આ નિર્ણયનો સીધો પ્રભાવ ટ્રેનોના રનિંગ ટાઈમ પર પડશે, જેનાથી મુસાફરોના સમયમાં નોંધપાત્ર બચત થશે. વિગતો મુજબ, પ્રતાપનગર-જોબટ રેલખંડ પર કુલ 7 પેસેન્જર ટ્રેનોની ગતિ વધારવામાં આવી છે. આ પૈકી છોટાઉદેપુર-પ્રતાપનગર પેસેન્જરના મુસાફરી સમયમાં 20 મિનિટનો ઘટાડો થયો છે, જે મુસાફરો માટે મોટી રાહત સમાન છે. અન્ય ટ્રેનો જેવી કે પ્રતાપનગર-જોબટ અને પ્રતાપનગર-અલીરાજપુર પેસેન્જરમાં પણ 5 થી 10 મિનિટનો સમય બચશે. આ રેલમાર્ગ આદિવાસી વિસ્તારો માટે જીવાદોશી સમાન છે અને ગતિ વધવાથી આ વિસ્તારોમાં



કનેક્ટિવિટી વધુ ઝડપી બનશે. તેવી જ રીતે, આણંદ-ગોધરા રેલખંડ પર દોડતી મેમૂ ટ્રેનોની ગતિમાં પણ સુધારો કરવામાં આવ્યો છે. જેના પરિણામે આણંદ-ગોધરા મેમૂના સમયમાં 10 મિનિટ અને ગોધરા-આણંદ મેમૂના સમયમાં 5 મિનિટનો ઘટાડો શક્ય બન્યો છે. રેલવે અધિકારીઓના જણાવ્યા મુજબ, આ નિર્ણય રેલવે ટ્રેકનું આધુનિકરણ અને એન્જિનિયરિંગ ક્ષમતામાં થયેલા સુધારાને આભારી છે. આ નિર્ણયથી માત્ર સમયની જ બચત નહીં થાય, પરંતુ રેલવેની એકદર સંચાલન ક્ષમતામાં પણ વધારો થશે. રોજિંદા મુસાફરો, શ્રમિક વર્ગ અને વિદ્યાર્થીઓ જેઓ આ ટ્રેનો પર નિર્ભર છે, તેમને હવે વધુ ઝડપી સેવા પ્રાપ્ત થશે. વડોદરા મંડળ આગામી દિવસોમાં પણ મુસાફરોની સુરક્ષા અને સુવિધાને ધ્યાનમાં રાખીને રેલ નેટવર્કમાં આવા ટેકનિકલ સુધારા કરવાનું ચાલુ રાખશે. આ પગલું ભારતીય રેલવેના આધુનિકીકરણના વિઝનને વધુ મજબૂત બનાવે છે.

સોલા સિવિલમાં બેરકારીની પરાકાષ્ઠા: દર્દી સ્ટ્રેચર ખેંચવા મજબૂર

દૈનિક પલ્સ સમાચાર: ‘દર્દી દેવો ભવ’ના સૂત્રને સોલા સિવિલ હોસ્પિટલે પગતળે કચડી નાખ્યું છે. લિવર સિરોસિસના દર્દી રાજકુમાર ઠાકર સાથે જે બન્યું તે સાંભળીને કોઈ પણ સંવેદનશીલ વ્યક્તિનું હૃદય દ્રવી ઉઠે. પેટમાંથી પાણી કઢાવવા જેવી ગંભીર હાલતમાં આવેલા દર્દીને વોર્ડ સુધી લઈ જવા માટે કોઈ વોર્ડ બોય નહોતો, પરિણામે દર્દીએ જાતે જ સ્ટ્રેચર ખેંચીને ચોથા માળ સુધીની સફર કાપી. શું હોસ્પિટલ પ્રશાસન ઉઘળું હતું? વોર્ડમાં પહોંચતા જ સ્ટાફની જોહુકમી શરૂ થઈ. સ્ટાફ દ્વારા દર્દી સાથે અપમાનજનક ભાષામાં વાત કરવામાં આવી અને તેમને જ ચાદર બદલવા જેવી ફરજો સોંપવામાં આવી. ઠંડીમાં થયરતા દર્દીને ઓઢવા માટે ચાદર કે માથા નીચે મૂકવા ઓશીકું પણ ન અપાયું. દર્દીએ આક્રોશ સાથે જણાવ્યું કે, "હવે મને જે થશે તેની જવાબદારી સોલા સિવિલ અને રિંકુબેન મકવાણાની રહેશે." સૌથી શરમજનક બાબત એ છે કે જ્યારે આ ગંભીર બેરકારી અંગે આર.એમ.ઓ. ડૉ. દેવાંગ શાહનો સંપર્ક કરવામાં આવ્યો, ત્યારે તેમણે જવાબ આપવાનું ટાળીને પોતાની જવાબદારીમાંથી હાથ ઊંચા કરી લીધા.



અમદાવાદ સોલા સિવિલમાં લિવરના દર્દીએ જાતે સ્ટ્રેચર ખેંચવું પડ્યું. સ્ટાફના ગેરવર્તનથી કંટાળી દર્દીએ સારવાર છોડી.

વડોદરા: ડ્રેનેજ કામગીરી માટે ગોત્રી, કલાલી અને વાસણાના રસ્તાઓ બંધ

વડોદરા ટ્રાફિક ડાયવર્ઝન: ડ્રેનેજ લાઈન માટે વિવિધ માર્ગો બંધ

દૈનિક પલ્સ સમાચાર: વડોદરા મહાનગરપાલિકાએ શહેરના વિવિધ વિસ્તારોમાં ડ્રેનેજ લાઈનના નવીનીકરણ અને સમારકામ માટે ટ્રાફિક ડાયવર્ઝનની જાહેરાત કરી છે. ખાસ કરીને ગોત્રી વિસ્તારમાં ગોત્રી પાણીની ટાંકીથી પ્રિયા સિનેમા તરફ જતો રસ્તો, ગોકુળનગરથી ગાયત્રીનગર સુધીનો માર્ગ અને પ્રિન્સ વિલાથી ટાંકી સુધીનો રસ્તો તમામ પ્રકારના વાહનો માટે બંધ રહેશે. અહીં નવી ડ્રેનેજ લાઈન નાખવાની કામગીરી પૂરજોશમાં શરૂ કરવામાં આવી છે. દક્ષિણ વિસ્તારની વાત કરીએ તો, કલાલી બ્રિજ પાસે ખિસકોલી સર્કલ નજીક હયાત ડ્રેનેજ લાઈનમાં ભંગાણ પડ્યું હોવાથી અને નવા મશીનહોલ બનાવવાની કામગીરી હોવાથી માર્ગ અને મર્સિડીઝ શો-રૂમ સુધીનો સર્વિસ રોડ આગામી ૨૦ દિવસ માટે બંધ કરાયો છે. વાસણા વિસ્તારના નાગરિકો માટે પણ મહત્વના

સમાચાર છે કે, સિંધી માર્કેટથી સ્વામિનારાયણ મંદિર સુધીનો રસ્તો ૧૮ ફેબ્રુઆરી સુધી તબક્કાવાર બંધ રહેશે. આ કામગીરીથી વાહનચાલકોને કોઈ અગવડ ન પડે તે માટે તંત્ર દ્વારા ડાયવર્ઝન પ્લાન જાહેર કરવામાં આવ્યો છે. મ્યુનિસિપલ કોર્પોરેશનના અધિકારીઓના જણાવ્યા મુજબ, શહેરના ડ્રેનેજ નેટવર્કને મજબૂત કરવા માટે આ કામગીરી અત્યંત જરૂરી છે. નાગરિકોને અપીલ કરવામાં આવે છે કે તેઓ નોટિફિકેશન મુજબના વૈકલ્પિક રસ્તાઓનો ઉપયોગ કરે અને ટ્રાફિક પોલીસ

તથા કોર્પોરેશનને સહકાર આપે. આ કામગીરી નિર્ધારિત સમય મર્યાદામાં પૂર્ણ કરવાનો લક્ષ્યાંક રાખવામાં આવ્યો છે.



વડોદરામાં ગોત્રી, કલાલી અને વાસણા વિસ્તારમાં નવી ડ્રેનેજ લાઈન અને સમારકામની કામગીરીને પગલે અનેક માર્ગો વાહન વ્યવહાર માટે બંધ કરાયા છે. કોર્પોરેશન દ્વારા વૈકલ્પિક રૂટનો ઉપયોગ કરવા અને ટ્રાફિક જામથી બચવા નોટિફિકેશન જાહેર કરી નાગરિકોને અપીલ કરવામાં આવી છે.

અજિત પવાર પ્લેન કેશ: મહારાષ્ટ્રમાં શોકનું મોજું

દૈનિક પલ્સ સમાચાર: વડોદરાના હાઈવે પર કાયદાનો કોઈ ખોફ રહ્યો નથી, જેનો પુરાવો નંદેસરી પાસેનો આ ભયાનક અકસ્માત છે. રોંગ સાઈડમાં મોત બનીને દોડતા ટ્રેલરે સાંકરદા બ્રિજ પાસે ડ્રાયફ્રૂટની ટ્રુકાન અને શ્રમિકોના આવાસને નિશાન બનાવ્યા છે. અચાનક થયેલા ઘડાકાથી આખો વિસ્તાર ધ્રુજી ઉઠ્યો હતો. ટ્રેલર એટલી ઝડપે હતું કે ટ્રુકાનની ઈવાલ તોડીને તે સીધું રૂમમાં ઘૂસી ગયું, જેમાં શ્રમિકો આરામ કરી રહ્યા હતા. શ્રમિક વિનોદકુમારે ધ્રુજતા અવાજે જણાવ્યું કે, "અમે સાત લોકો સૂતા હતા અને અચાનક મોત સામે દેખાયું." આ અકસ્માતમાં અમિતકુમાર નામના શ્રમિકને ગંભીર ઈજાઓ પહોંચી છે, જે હાલ હોસ્પિટલમાં જિંદગી અને મોત વચ્ચે જંગ લડી રહ્યો છે. ટ્રેલર ચાલક પણ ઈજાગ્રસ્ત છે, પરંતુ સવાલ એ છે કે તેને રોંગ સાઈડમાં આવતા રોક્યો કેમ નહીં? નેશનલ હાઈવે-48 પર રોંગ સાઈડ ડ્રાઈવિંગ

એક કેન્સરની જેમ ફેલાઈ રહ્યું છે. પોલીસ માત્ર અકસ્માત બાદ પંચનામું કરવામાં જ હોશિયાર છે. જો હાઈવે પેટ્રોલીંગ ખરેખર સક્રિય હોત, તો આ ટ્રેલર માર્દાંબી સુધી રોંગ સાઈડમાં આવી જ ન શક્યું હોત. તંત્રની આંખ આડા કાન કરવાની નીતિને કારણે આજે એક નિર્દોષ વ્યક્તિ હોસ્પિટલના બિછાને છે. શું નંદેસરી પોલીસ માત્ર કાગળ પર ગુનો નોંધીને સંતોષ માનશે કે રોંગ સાઈડ વાહનો સામે કોઈ કડક ડ્રાઈવ યલાવશે? જનતા હવે આવા 'સત્તાવાર ખૂન' સહન કરવા તૈયાર નથી.



વડોદરા: પાણીગેટ હત્યાના આરોપીને સાથે રાખી રિકન્સ્ટ્રક્શન કરાયું

દૈનિક પલ્સ સમાચાર: વડોદરા શહેરના જૂના પાણીગેટ પોલીસ સ્ટેશન સામે ૨૭ જાન્યુઆરીની રાત્રે થયેલી સનસનાટીભરી હત્યાના કેસમાં પોલીસે આજે આરોપી વિશાલ કહારને સાથે રાખી ઘટનાનું રિકન્સ્ટ્રક્શન કર્યું હતું. આ ક્રૂર હત્યાના કેસમાં પોલીસે ગણતરીના કલાકોમાં જ વિશાલની ઘરપકડ કરી લીધી હતી અને ગઈકાલે તેને કોર્ટમાં રજૂ કરી બે દિવસના રિમાન્ડ મેળવ્યા હતા. આજે સવારે પોલીસના યુસ્ત બંદોબસ્ત વચ્ચે આરોપીને પાણીગેટ વિસ્તારમાં લાવવામાં આવ્યો હતો, જ્યાં તેણે મોહંમદ હુસૈન ઝૂલ્ફીકાર અલી સૈયદની હત્યા કરી રીતે કરી તેનું આબેહૂબ વર્ણન કર્યું હતું. તપાસમાં ખૂલ્યું છે કે આ હત્યા પાછળ ત્રિકોણીય પ્રેમ સંબંધ જવાબદાર હતો. મૃતક મોહંમદ હુસૈનના ત્રણ વર્ષ પહેલાં છૂટાછેડા થયા હતા અને

તેની પૂર્વ પત્ની સાથે આરોપી વિશાલ કહારને આડા સંબંધો હતા. આ બાબતે બંને વચ્ચે અવારનવાર માથાકૂટ થતી હતી, જેનું પરિણામ આ ખૂની ખેલમાં આવ્યું હતું. વાયરલ થયેલા સીસીટીવી ફૂટેજમાં દેખાયું હતું કે વિશાલે મોટા છરા વડે મોહંમદ હુસૈન પર ઉપરાછાપરી ઘા માર્યા હતા અને લોકો બચાવવા આવ્યા હોવા છતાં તેણે હુમલો ચાલુ રાખ્યો હતો. આજે રિકન્સ્ટ્રક્શન દરમિયાન વિશાલ લંગડાતો જોવા મળ્યો હતો. પોલીસે તેને એ રૂટ પર ચાલતો લઈ જઈ તપાસ કરી હતી જ્યાંથી તે હથિયાર લાવ્યો હતો અને જ્યાં હુમલો કર્યો હતો. વિસ્તાર સંવેદનશીલ હોવાથી અને મૃતક તે જ વિસ્તારનો હોવાથી પોલીસે લોખંડી બંદોબસ્ત ગોઠવ્યો હતો જેથી કોઈ અપ્રિય ઘટના ન બને. વિશાલે પોલીસને બતાવ્યું કે તેણે કઈ રીતે પહેલો ઘા માર્યો અને યુવક

નીચે પડી ગયા પછી પણ તેના પર હુમલો ચાલુ રાખ્યો હતો. સયાજી હોસ્પિટલમાં સારવાર દરમિયાન મોહંમદ હુસૈનનું મોત નીપજ્યું હતું. હાલ પોલીસ રિમાન્ડ દરમિયાન આરોપી પાસેથી વધુ માહિતી મેળવી રહી છે કે આ કૃત્યમાં અન્ય કોઈની સંડોવણી છે કે કેમ.



સાવલી: માર્દાંબી કેનાલમાંથી ₹૩.૧૧ લાખનો દારૂ ઝડપાયો

દૈનિક પલ્સ સમાચાર: વડોદરા જિલ્લાના સાવલી તાલુકામાં બૂટલેગરોએ દારૂ સંતાડવા માટે અપનાવેલી નવી તરફીબનો LCBએ પર્દાફાશ કર્યો છે. વડોદરા ગ્રામ્ય LCBની ટીમને બાતમી મળી હતી કે કિરણ પુનમભાઈ માળી નામનો વ્યક્તિ ગોઠડા જતી ખાલી માર્દાંબી કેનાલમાં વિદેશી દારૂનો જથ્થો છુપાવીને ત્યાંથી છૂટક વેચાણ કરે છે. બાતમીના આધારે પોલીસે ભગવતી મિલ પાછળ સર્ચ ઓપરેશન હાથ ધર્યું હતું. પોલીસની ગાડી જોઈને આરોપી પોતાની બાઈક મૂકીને ખેતરોમાં ભાગી છૂટ્યો હતો. જ્યારે પોલીસે કેનાલમાં તપાસ કરી તો ત્યાંથી વિદેશી દારૂ અને બિયરની કુલ 44 પેટીઓ મળી આવી હતી. ગણતરી કરતા અંદાજે 1,560 ગંગ બોટલો મળી આવી હતી જેની બજાર કિંમત ₹૩.11 લાખ અંકાય છે. પોલીસે દારૂના જથ્થા સાથે બાઈક પણ જપ્ત કરી છે. આ મામલે સાવલી પોલીસ સ્ટેશનમાં

પ્રોહિબિશન એક્ટ હેઠળ ગુનો દાખલ કરવામાં આવ્યો છે. હાલમાં ફરાર આરોપીને પકડવા માટે પોલીસે અલગ-અલગ દિશાઓમાં તપાસ શરૂ કરી છે.



ગોરવામાં 4 શ્વાનોએ માસૂમ બાળક પર કર્યો જીવલેણ હુમલો

દૈનિક પલ્સ સમાચાર: વડોદરા મહાનગરપાલિકાના પાપે આજે વધુ એક માસૂમ લોહીલુહાણ થયો છે. ગોરવાની સહયોગ સોસાયટીમાં ચાર ડિંસક શ્વાનોએ એક બાળકને ઘેરીને જે રીતે હુમલો કર્યો તે વડોદરાના રસ્તાઓની ભયાનક વાસ્તવિકતા દર્શાવે છે. બાળક જ્યારે પોતાની ધૂનમાં સ્કૂલ જઈ રહ્યો હતો, ત્યારે પાછળથી ત્રાટકેલા શ્વાનોના ઝુંડે તેને નીચે પાડી દઈ શરીરના ભાગે ગંભીર ઈજાઓ પહોંચાડી હતી. બાળકના પિતા ડૉ. ગોપાલ ગોંડલીયાએ તંત્ર પર પ્રહાર કરતા જણાવ્યું કે, રજૂઆતો કરવા છતાં કોઈ નક્કર કામગીરી થતી નથી. કોર્પોરેશનની ટીમ માત્ર દેખાડો કરવા આવે છે અને શ્વાન પકડાયા વગર પરત ફરે છે. આ તે કેવો વહીવટ કે જ્યાં બાળકો રસ્તે ચાલતા પણ ડરે છે? વૃંદાવન અને સંગીતા સોસાયટીના રહીશો પણ આ ત્રાસથી કંટાળી ગયા છે. માત્ર કાગળ પર એવીસી પ્રોગ્રામ ચલાવતું તંત્ર જમીની હકીકતથી જોજનો દૂર છે. હવે શું વડોદરાવાસીઓએ પોતાના બાળકોને ઘરની બહાર કાઢવાનું બંધ કરી દેવું જોઈએ?

સાવલી: મેવલી પુલ પર હાઈટ ગેજને કારણે એમ્બ્યુલન્સ અટવાઈ

દૈનિક પલ્સ સમાચાર: માર્ગ અને મકાન વિભાગની અણઘડ કામગીરીને કારણે સાવલીના મેવલી પુલ પર વાહનવ્યવહાર ખોરવાઈ ગયો છે. પુલની સુરક્ષા માટે લગાવવામાં આવેલી લોખંડીની હાઈટ ગેજ હવે જનતા માટે મુસીબત બની ગઈ છે. આ માર્ગ સાવલીથી પાંડુ અને કાલોલ તરફ જતો મુખ્ય રસ્તો હોવાથી રોજના હજારો મુસાફરો તેના પર નિર્ભર છે. એસટી બસોની ઉંચાઈ વધુ હોવાથી તે પુલ પાર કરી શકતી નથી, જેના લીધે મુસાફરોને રજળપાટ કરવો પડે છે. સ્કૂલ બસો પણ અટવાઈ જતા વાલીઓમાં ચિંતા વ્યાપી છે. બાળકોને શાળાએ મોકલવા માટે હવે ખાનગી વાહનો અથવા લાંબા રસ્તાનો ઉપયોગ કરવો પડે છે. જોકે, સૌથી ગંભીર પ્રશ્ન આરોગ્ય સેવાનો છે. સામાન્ય રીતે એમ્બ્યુલન્સની ઉંચાઈ ૨.૮ મીટર હોય છે, તેની સામે આ અંગલ માત્ર ૨.૫ મીટરની ઉંચાઈએ લગાવવામાં આવી છે. આ ટેકનિકલ ખામીને કારણે ઇમરજન્સીના સમયે '૧૦૮' સેવા આ પુલ પરથી પસાર થઈ શકતી નથી. દર્દીઓને હોસ્પિટલ પહોંચાડવા માટે વધારાના કિલોમીટરો કાપવા પડે છે, જે જીવલેણ નીવડી શકે છે. તંત્ર દ્વારા કોઈ પણ પ્રકારના આગોતરા આયોજન વગર આટલી ઓછી ઉંચાઈએ ગેજ લગાવાતા જનતામાં ઉગ્ર રોષ છે અને તાકીદે યોગ્ય ઉંચાઈ કરવા માંગ ઉઠી છે.

બાગાયત ખેડૂતો માટે ૧૫ ફેબ્રુઆરી સુધીમાં બિલો જમા કરાવો

દૈનિક પલ્સ સમાચાર: વડોદરા જિલ્લાના ખેતીવાડી અને બાગાયત ક્ષેત્ર સાથે સંકળાયેલા ખેડૂતો માટે યોજનાકીય લાભો મેળવવાની પ્રક્રિયા હવે અંતિમ તબક્કામાં પહોંચી છે. રાજ્ય સરકારના K. Khedut પોર્ટલ દ્વારા વર્ષ ૨૦૨૫-૨૬ માટે જે ખેડૂતોએ સહાય મેળવવા અરજી કરી હતી અને જેમને વહીવટી મંજૂરી મળી ગઈ છે, તેમને તાકીદે જરૂરી કાર્યવાહી પૂર્ણ કરવા જણાવવામાં આવ્યું છે. નોંધનીય છે કે ખેડૂતોએ ૧૫ ફેબ્રુઆરી ૨૦૨૬ સુધીમાં પોતાનો દાવો રજૂ કરવાનો રહેશે. આ માટે ખેડૂતોએ પોર્ટલ પર લોગ-ઈન કરી જરૂરી કાગળો અને બિલો અપલોડ કરવાના રહેશે. ઓનલાઇન સબમિશન બાદ દસ્તાવેજોની હાર્ડકોપી તાલુકા કચેરીએ સોંપવાની રહેશે. વહીવટી તંત્રએ સ્પષ્ટ કર્યું છે કે સમયમર્યાદા વીત્યા બાદ કોઈ પણ અરજી ધ્યાને લેવામાં આવશે નહીં. ખેડૂતોને કોઈ તકનીકી સમસ્યા ન નડે તે માટે તાલુકા અને જિલ્લા સ્તરે અધિકારીઓને સજ્જ રહેવા સૂચના અપાઈ છે. જો ખેડૂતોને અરજી અપલોડ કરવામાં કે બિલોની ગણતરીમાં કોઈ સમસ્યા જણાય, તો તેઓ રાવપુરા પોલીસ સ્ટેશન પાછળ આવેલી નાયબ બાગાયત નિયામકની કચેરીનો સીધો સંપર્ક કરી શકે છે. ખેડૂતોએ વહેલી તકે આ પ્રક્રિયા પૂર્ણ કરી લેવી જોઈએ જેથી તેમના ખાતામાં સહાયની રકમ સીધી જમા થઈ શકે.

વડોદરા ભાજપનું નવું સંગઠન જાહેર: 45 હોદ્દેદારોને મળી મહત્વની જવાબદારી

દૈનિક પલ્સ સમાચાર: વડોદરા શહેર ભાજપ સંગઠનમાં લાંબા સમયથી ચાલી રહેલી અટકળોનો આજે અંત આવ્યો છે. ૨૮ જાન્યુઆરી, ૨૦૨૬ના રોજ શહેર પ્રમુખ ડૉ. જયપ્રકાશ સોનીએ વડોદરા શહેર ભાજપની નવી ટીમની જાહેરાત કરી છે. કુલ 45 સભ્યોના બનેલા આ નવા માળખામાં પક્ષ પ્રત્યે વફાદાર અને પાયાના સ્તરે સક્રિય રહેલા કાર્યકરોને વિશેષ પ્રાધાન્ય આપવામાં આવ્યું છે. આ જાહેરાત સાથે જ વડોદરા ભાજપ હવે નવા જોમ અને જુસ્સા સાથે આગામી રાજકીય પડકારો માટે સજ્જ બન્યું છે. નવી ટીમની રચનામાં સત્તાનું સંતુલન જળવાય તે રીતે 3 મહામંત્રીઓ અને 8 ઉપપ્રમુખોની નિમણૂક કરવામાં આવી છે. આ હોદ્દેદારો પક્ષના વહીવટી કામોની સાથે સાથે સંગઠનને વડોદરાના તમામ વોર્ડ સ્તરે વિસ્તૃત કરવાનું કાર્ય કરશે. આ ઉપરાંત, યુવા મોરચા, મહિલા મોરચા અને અનુસૂચિત જાતિ/જનજાતિ મોરચા

સહિતના વિવિધ સેલના પ્રમુખો અને મહામંત્રીઓની પણ વરણી કરવામાં આવી છે. ભાજપના આ નવા માળખાનો મુખ્ય ઉદ્દેશ્ય આગામી સમયમાં આવનારી સ્થાનિક સ્વરાજ્યની ચૂંટણીઓ અને વિધાનસભાની તૈયારીઓ માટે એક મજબૂત ટીમ તૈયાર કરવાનો છે. ડૉ. જયપ્રકાશ સોનીએ જણાવ્યું હતું કે, આ નવી ટીમ જનતા અને સરકાર વચ્ચે સેતુ તરીકે કામ કરશે અને પક્ષની સંગઠનાત્મક શક્તિમાં વધારો કરશે. શહેરના રાજકીય વિશ્લેષકો

માને છે કે આ નવા માળખામાં જ્ઞાતિગત અને પ્રાદેશિક સમીકરણોનું પણ ખાસ ધ્યાન રાખવામાં આવ્યું છે. કાર્યકરોમાં નવા ઉત્સાહ સાથે હવે વડોદરામાં પક્ષના કાર્યકરો વધુ વેગીલા બનશે. પક્ષના દરેક કાર્યકર્તાને પોતાની ક્ષમતા મુજબ જવાબદારી મળતા જનસંપર્ક અભિયાનમાં ગતિ આવશે. નવી ટીમની જાહેરાત બાદ શહેર ભાજપ કાર્યાલય ખાતે અભિનંદનનો પ્રવાહ શરૂ થયો છે.

લુણાવાડા: કલેક્ટર અને એસપીએ ટ્રાફિક સમસ્યાનું નિરીક્ષણ કર્યું



દૈનિક પલ્સ સમાચાર: લુણાવાડા શહેરમાં ટ્રાફિકની હાલાકી દૂર કરવા જિલ્લા કલેક્ટર અર્પિત સાગર અને એસપી સહિન હસન મેદાનમાં ઉતર્યા હતા. મહિલા પોલીસ યોકીથી નંદન આર્કેડ સુધીના માર્ગનું નિરીક્ષણ કરી રોડ પરના દબાણો દૂર કરવા સૂચના અપાઈ હતી. ઉપરાંત, બસ સ્ટેન્ડના પાર્કિંગ, જર્જરિત ઈમારતો અને ખુલ્લી ગટરો અંગે પણ પાલિકાને તાકીદ કરાઈ હતી. આ મુલાકાતનો મુખ્ય હેતુ નાગરિકો માટે માર્ગ સલામતી સુનિશ્ચિત કરવાનો છે.

ડેડીયાપાડા: SMCએ મકાનમાંથી રૂ. 8.58 લાખનો દારૂ ઝડપ્યો



દૈનિક પલ્સ સમાચાર: ડેડીયાપાડાના ઉમરાણ ગામે સ્ટેટ મોનિટરિંગ સેલે બાતમીના આધારે એક મકાન અને વાડામાં દરોડો પાડ્યો હતો. આ કાર્યવાહીમાં રૂ. 8,58,384ની કિંમતનો વિદેશી દારૂ અને બિયરનો જથ્થો (કુલ 2724 બોટલો) મળી આવ્યો છે. ગેરકાયદેસર દારૂ રાખવા બદલ શિવજીભાઈ વસાવા અને કમલેશભાઈ સામે નશાબંધી અધિનિયમ અને ભારતીય ન્યાય સંહિતા હેઠળ ગુનો દાખલ કરવામાં આવ્યો છે. ગાંધીનગર એસએમસીની આ તવાઈથી બુટલેગરોમાં ફફડાટ વ્યાપી ગયો છે.

મોડાસા મેટ્રો વાયર ઇન્સ્ટ્રીઝનું ₹17.5 કરોડનું GST કૌભાંડ




દૈનિક પલ્સ સમાચાર: મોડાસાના મેટ્રો વાયર ઇન્સ્ટ્રીઝના માલિકે આર્થિક લાભ માટે આખું નેટવર્ક ઉભું કર્યું હતું. પરિવાર અને મિત્રોના નામે 15 જેટલી બોગસ કંપનીઓ બનાવી, માલની હેરાફેરી વગર માત્ર કાગળ પર બિલિંગ બતાવી ₹17.5 કરોડની ગેરકાયદે ક્રેડિટ હડપ કરી હતી. સેન્ટ્રલ GST ગાંધીનગરના અધિકારીઓએ કૌભાંડી પ્રતિક પટેલની ઘરપકડ કરી તેને જેલના સળિયા પાછળ ધકેલી દીધો છે. તપાસ હજુ ચાલુ છે.

આંકલાવ: સસ્તા અનાજની દુકાનોમાં જીવાતવાળા ઘઉં આવતા હોવાનો

સરકારી ગોડાઉનમાંથી સડેલા અનાજનું વિતરણ થતા રોષ

દૈનિક પલ્લ સમાચાર: આંકલાવ તાલુકામાં ગરીબોના અનાજમાં જીવાત નીકળતા તંત્રની પોલ ખુલી પડી છે. સરકારી અનાજ ગોડાઉનના વહીવટદારોની બેદરકારીને કારણે આસોદર વિસ્તારની સસ્તા અનાજની દુકાનોમાં સડેલો જથ્થો પહોંચ્યો છે. રેશનિંગ કાર્ડધારકોએ જ્યારે અનાજ લેવા માટે થેલીઓ ખોલી ત્યારે તેમાં ધનેરા અને ઈયળો ખદબદતી હતી. આ સ્થિતિ જોઈને ગરીબ અને મધ્યમ વર્ગના પરિવારોમાં ભારે રોષ જોવા મળી રહ્યો છે. આ સમગ્ર અવ્યવસ્થા પાછળ મુખ્ય કારણ ગોડાઉનનો વહીવટ ઈન-ચાર્જ મેનેજરના ભરોસે હોવાનું માનવામાં આવે છે. જવાબદાર અધિકારીઓ સ્થળ પર તપાસ કરવાને બદલે ઓફિસમાં બેસી રહેતા હોવાથી આવી સ્થિતિ સર્જાઈ છે. લોકોની રજૂઆતો છતાં ગોડાઉનમાંથી હલકી કક્ષાનો માલ રવાના કરવાનું ચાલુ રખાયું છે. જ્યારે આ બાબતે

ખુલાસો પૂછવા માટે મેનેજરને ફોન કરવામાં આવ્યો ત્યારે તેમણે ફોન ઉપાડવાની તસ્દી લીધી નહોતી, જે તેમની બેજવાબદારી છતી કરે છે. ગરીબ જનતાની થાળી સુધી પહોંચતું અનાજ જો પશુઓ માટે પણ અયોગ્ય હોય, તો તે તંત્ર માટે શરમજનક બાબત છે. હાલમાં આસોદરના જાગૃત નાગરિકોએ આ મામલે જિલ્લા કલેક્ટરને રજૂઆત કરવાની તૈયારી કરી છે જેથી જવાબદારો સામે ફોજદારી કાર્યવાહી થાય અને લોકોને શુદ્ધ અનાજ પ્રાપ્ત થાય.



આંકલાવ તાલુકાના સરકારી ગોડાઉનમાંથી સડેલું અનાજ વિતરિત થતા લોકોમાં રોષ છે. આસોદર પંથકની દુકાનોમાં ઈયળો અને જીવાતવાળા ઘઉં આવતા ગરીબ પરિવારો મુશ્કેલીમાં મુકાયા છે. જવાબદાર અધિકારીઓ ફોન ઉપાડવાની તસ્દી લેતા નથી, જેને લઈ તંત્ર સામે સવાલો ઉઠ્યા છે.

ગાયત્રી તપોવન ઉદ્યાન ખાતે ત્રિદિવસીય નિ:શુલ્ક યોગ વર્ગ

દૈનિક પલ્લ સમાચાર: ગુજરાત રાજ્ય યોગ બોર્ડ દ્વારા ગાયત્રી તપોવન ઉદ્યાન ખાતે આયોજિત ત્રણ દિવસીય નિ:શુલ્ક યોગ શિબિરને અભૂતપૂર્વ પ્રતિસાદ મળ્યો છે. આ શિબિરમાં શહેરના વિવિધ વિસ્તારોમાંથી મોટી સંખ્યામાં યોગ પ્રેમીઓએ હાજરી આપી હતી. મુખ્ય પ્રશિક્ષક કુશભાઈના માર્ગદર્શન હેઠળ અને યોગકોચ કોમલબેન પટેલના સહયોગથી સાધકોએ યોગની ઊંડી સમજ મેળવી હતી. વર્ગ દરમિયાન સાધકોને શરીરની રોગપ્રતિકારક શક્તિ વધારવા માટેના વિશિષ્ટ આસનો અને ફેફસાની ક્ષમતા વધારવા માટેના પ્રાણાયામની તાલીમ આપવામાં આવી હતી. પ્રશિક્ષકોએ ભાર મૂક્યો હતો કે આજના ભાગદોડભર્યા જીવનમાં માનસિક શાંતિ માટે ધ્યાન અને શારીરિક સ્વાસ્થ્ય માટે નિયમિત આસનો અનિવાર્ય છે. યોગ દ્વારા કેવી રીતે મોટાપો, અનિદ્રા અને માનસિક તણાવ જેવી સમસ્યાઓથી મુક્તિ મેળવી શકાય તેની

પણ વિસ્તૃત ચર્ચા કરવામાં આવી હતી. કાર્યક્રમમાં ઉપસ્થિત અન્ય પ્રશિક્ષકોએ પણ સાધકોની મુશ્કેલીઓનું નિરાકરણ કર્યું હતું અને તેમને ઘરે પણ નિયમિત અભ્યાસ કરવા પ્રેરણા આપી હતી. સમાપન પ્રસંગે 'સ્વસ્થ નાગરિક, સશક્ત રાષ્ટ્ર'ના સંકલ્પ સાથે તમામ સાધકોએ યોગિક જીવન જીવવાની પ્રતિજ્ઞા લીધી હતી. દેશભક્તિના માહોલ વચ્ચે પૂર્ણ થયેલી આ શિબિરે નાગરિકોમાં સ્વાસ્થ્ય પ્રત્યે નવી ચેતના જગાવી છે.



જીતુ વાઘાણીએ એસપીયુ ખાતે કૃષિ તાલીમ કેન્દ્રનો પ્રારંભ કરાવ્યો

દૈનિક પલ્લ સમાચાર: સરદાર પટેલ યુનિવર્સિટી ખાતે કૃષિ મંત્રી જીતુ વાઘાણીના હસ્તે 'કૃષિ ક્લિનિક અને કૃષિ વ્યવસાય યોજના' તાલીમ કેન્દ્રનો ભવ્ય પ્રારંભ કરવામાં આવ્યો છે. મંત્રીએ તેમના સંબોધનમાં ભાર મૂક્યો હતો કે નૂતન ભારતના ઘડતરમાં કૃષિ અને આધુનિક ટેકનોલોજીનો સમન્વય ખૂબ જ જરૂરી છે. તેમણે પ્રાકૃતિક ખેતીના કાયદા ગણાવતા કહ્યું કે કેન્સર જેવા ગંભીર રોગોથી બચવા માટે રાસાયણિક મુક્ત ખેતી જ એકમાત્ર માર્ગ છે. મંત્રીએ મહિલા ખેડૂતો સાથે સીધો સંવાદ કરી તેમના ઉત્સાહને વધાર્યો હતો અને ડ્રોન ટેકનોલોજી જેવી આધુનિક પદ્ધતિઓ અપનાવવા પ્રોત્સાહિત કર્યા હતા. યુનિવર્સિટીના કુલપતિ પ્રો. નિરંજન પટેલે આ તાલીમ કેન્દ્રના મહત્વ વિશે વાત કરતા જણાવ્યું કે, યુવાનો કૃષિ શિક્ષણ મેળવીને સ્વરોજગારી તરફ વળે અને એગ્રી-બિઝનેસમાં

વિપુલ તકોનો લાભ લે તે માટે આ કેન્દ્ર માર્ગદર્શક બનશે. આ કાર્યક્રમમાં NCCSDના એક્ઝિક્યુટિવ ચેરમેન ડૉ. કિરીટ શેલત, આણંદ કૃષિ યુનિવર્સિટીના કુલપતિ અને અન્ય કૃષિ નિષ્ણાતોએ પણ હાજરી આપી હતી. કાર્યક્રમના ભાગરૂપે મહિલા ખેડૂતોના યોગદાનને વર્ણવતા પુસ્તકનું વિમોચન મહાનુભાવોના હસ્તે કરાયું હતું. મોટી સંખ્યામાં વિદ્યાર્થીઓ અને અધ્યાપકોની હાજરીમાં આ કાર્યક્રમે કૃષિ ક્ષેત્રે નવીનતમ ઉર્જાનો સંચાર કર્યો હતો. આ તાલીમ કેન્દ્ર આગામી સમયમાં ખેડૂતોની આવક

બમણી કરવાના લક્ષ્યમાં મહત્વની ભૂમિકા ભજવશે.




સરદાર પટેલ યુનિવર્સિટીમાં કૃષિ મંત્રી જીતુ વાઘાણીના હસ્તે 'કૃષિ ક્લિનિક અને કૃષિ વ્યવસાય યોજના' તાલીમ કેન્દ્રનો પ્રારંભ કરાયો છે. મંત્રીએ જણાવ્યું કે ભવિષ્યમાં કૃષિ જમીન ધરાવનાર સૌથી મોટો ઉદ્યોગપતિ બનશે. આ કેન્દ્ર યુવાનોને એગ્રી-બિઝનેસમાં સ્વરોજગારી માટે સજ્જ કરશે.

મુખ્યમંત્રી ભૂપેન્દ્ર પટેલની ભાદરણ મુલાકાત: બોરસદ ઝળહલ્યું

દૈનિક પલ્લ સમાચાર: આણંદ જિલ્લાના ભાદરણ ખાતે મુખ્યમંત્રી ભૂપેન્દ્ર પટેલના હસ્તે વિવિધ વિકાસ કાર્યોના લોકાર્પણ અને ખાતમુહૂર્તનો કાર્યક્રમ યોજાવા જઈ રહ્યો છે. આ કાર્યક્રમ પૂર્વે બોરસદ તાલુકામાં ભારે ઉત્સાહ પ્રવર્તી રહ્યો છે. મુખ્યમંત્રીના સ્વાગત માટે બોરસદ શહેરના મુખ્ય માર્ગો અને ચોકડીઓને વિશેષ રોશનીથી શણગારવામાં આવ્યા છે. ખાસ કરીને આણંદ ચોકડીથી વાસદ ચોકડી સુધીના માર્ગ પર આકર્ષક લાઇટિંગ અને ભાજપના ઝંડાઓ લગાવવામાં આવ્યા છે, જે શહેરને નવો લુક આપી રહ્યા છે. ભાજપના કાર્યકરો અને સ્થાનિક આગેવાનો કાર્યક્રમને સફળ બનાવવા માટે પૂરજોશમાં તૈયારી કરી રહ્યા છે. આ વિકાસલક્ષી કાર્યક્રમ અંતર્ગત ભાદરણ અને બોરસદ પંથકની જનતાને અનેક નવી સુવિધાઓની ભેટ મળવાની છે. વહીવટી તંત્ર


દ્વારા પણ સુરક્ષા અને વ્યવસ્થાના પૂરતા ઇન્તજામ કરવામાં આવ્યા છે. સ્થાનિક લોકો માની રહ્યા છે કે મુખ્યમંત્રીના હસ્તે થનારા આ ખાતમુહૂર્ત અને લોકાર્પણથી વિસ્તારના વિકાસને નવી ગતિ અને દિશા પ્રાપ્ત થશે.



તારાપુર: હાઈવે પરથી યુવાનનો મૃતદેહ મળ્યો, ઓળખ થઈ

દૈનિક પલ્લ સમાચાર: તારાપુર-વટામણ સ્ટેટ હાઈવે પર ઈસરવાડા ગામની હદમાં એક યુવાનનો મૃતદેહ હોવાની બાતમી મળતા પોલીસે કાર્યવાહી હાથ ધરી હતી. તપાસ દરમિયાન મૃતકની ઓળખ સુરેન્દ્રનગર જિલ્લાના થાનગઢ તાલુકાના રહેવાસી વિષ્ણુભાઈ ઉદરેજીયા તરીકે થઈ છે. ૨૫ થી ૩૦ વર્ષની વયના આ યુવાનનો મૃતદેહ હાઈવે પરથી મળી આવતા અનેક તર્ક-વિતર્ક સર્જાયા હતા. મૃતકના પરિવારજનોએ પોલીસને જણાવ્યું કે વિષ્ણુભાઈની માનસિક સ્થિતિ સારી નહોતી અને તેઓ છેલ્લા એક અઠવાડિયાથી ગુમ હતા. પરિવાર તેમને શોધી રહ્યો હતો તે દરમિયાન જ તારાપુર પાસેથી તેમના કચ્છા મોતના સમાચાર મળ્યા હતા. તારાપુર પોલીસ ઈન્સ્પેક્ટર કે.ડી. બ્રહ્મભટ્ટના જણાવ્યા મુજબ, પ્રાથમિક દ્રષ્ટિએ મૃતદેહ પર કોઈ મારજૂડ કે ઈજાના નિશાન જોવા મળ્યા નથી, જે કોઈ ગંભીર ગુનાની શક્યતા ઓછી કરે છે. તંત્ર દ્વારા હાલમાં મૃતદેહને પોસ્ટમોર્ટમ

માટે હોસ્પિટલ ખસેડવામાં આવ્યો છે. પેનલ ડોક્ટરો દ્વારા પોસ્ટમોર્ટમ કરવામાં આવી રહ્યું છે જેથી મૃત્યુનું ચોક્કસ સમય અને કારણ જાણી શકાય. પોલીસ એ દિશામાં પણ તપાસ કરી રહી છે કે સુરેન્દ્રનગરથી તારાપુર સુધી વિષ્ણુભાઈ કેવી રીતે પહોંચ્યા અને તેમની સાથે કોઈ હતું કે કેમ. પોસ્ટમોર્ટમ રિપોર્ટ આવ્યા બાદ જ મોતનું રહસ્ય સ્પષ્ટ થશે.



આણંદ મતદાર યાદી: ફોર્મ-7 ના ગેરકાયદેસર ઉપયોગ સામે આકોશ

દૈનિક પલ્લ સમાચાર: આણંદમાં લઘુમતી મતદારોના અધિકારો પર તરાપ મારવાના ષડયંત્રથી ખળભળાટ મચી ગયો છે. મતદાર યાદી સુધારણા (SIR) પ્રક્રિયાના આડમાં મુસ્લિમ મતદારોના નામ જાણીજોઈને રદ કરવામાં આવી રહ્યા હોવાના ગંભીર આરોપો સાથે જમીઅતે ઉલેમાએ કલેક્ટર કચેરી ગજવી દીધી છે. સંસ્થાનો સીધો આક્ષેપ છે કે કોઈ પણ જાણકારી વગર અને નિયમોનું ઉલ્લંઘન કરીને ફોર્મ-7 ભરીને નામો કમી કરવાનું 'ગોઠવાયેલું' પાપ ચાલી રહ્યું છે. સામાન્ય રીતે ફોર્મ-7 નો ઉપયોગ મૃત્યુ કે સ્થળાંતરના કિસ્સામાં થાય છે, પરંતુ અહીં મતદારોને સાંભળ્યા વગર જ તેમનો મતાધિકાર છીનવી લેવામાં આવ્યો છે. આણંદના વહીવટી તંત્રની નાકની નીચે ચાલી રહેલા આ લોકશાહી વિરોધી કૃત્ય સામે જમીઅતે ઉલેમાએ ૧૯ ડિસેમ્બર ૨૦૨૫ થી ૨૮ જાન્યુઆરી ૨૦૨૬ દરમિયાન કચેરીઓમાં ભરાયેલા તમામ ફોર્મના

સીસીટીવી ફૂટેજ માંગ્યા છે. આ બાબત માત્ર એક સમુદાયની નથી, પરંતુ લોકશાહીના અસ્તિત્વની છે. જો ખોટા ફોર્મ ભરનારા તત્વો અને બેદરકાર અધિકારીઓ સામે કડક પગલાં નહીં લેવાય, તો આગામી ચૂંટણીઓમાં પ્રજાના વિશ્વાસનું ખૂન થશે. સંસ્થાએ ચીમકી આપી છે કે જો આ અન્યાયી પ્રક્રિયા તુરંત બંધ કરવામાં નહીં આવે અને રદ થયેલા નામો પુનઃ નહીં ઉમેરાય, તો તેઓ ન્યાય માટે હાઈકોર્ટના દ્વાર ખખડાવશે.



આણંદમાં મતદાર યાદી સુધારણાના બહાને મુસ્લિમ મતદારોના નામ રદ કરવાનું મોટું ષડયંત્ર ચલાવવામાં આવી રહ્યું છે. જમીઅતે ઉલેમાએ કલેક્ટરને આવેદન આપી લોકશાહીના ચીરહરણ સામે આકોશ વ્યક્ત કર્યો છે. મતાધિકાર છીનવી લેવાના આ ખેલમાં તંત્રની ભૂમિકા શંકાસ્પદ છે.

મુખ્યમંત્રી ખંભાતમાં ₹234 કરોડના વિકાસ કામોની ભેટ આપશે

દૈનિક પલ્લ સમાચાર: આણંદ જિલ્લાના સર્વાંગી વિકાસને વેગ આપવા માટે મુખ્યમંત્રી ભૂપેન્દ્ર પટેલ અને હર્ષ સંઘવી આવતીકાલે ખંભાતની મુલાકાતે આવી રહ્યા છે. ખંભાતના ચક્રડોળ ગ્રાઉન્ડ પર સવારે 10 વાગ્યે આયોજિત કાર્યક્રમમાં કુલ ₹234.01 કરોડના ખર્ચે 49 વિકાસ કામોનું ખાતમુહૂર્ત અને લોકાર્પણ કરવામાં આવશે. આ પ્રકલ્પોમાં માર્ગ અને મકાન વિભાગના 13, પંચાયતના 12 તેમજ શિક્ષણ અને આરોગ્ય વિભાગના વિવિધ કામોનો સમાવેશ થાય છે. રાજ્યના મહાનુભાવોના સ્વાગત માટે ખંભાત

શહેરને દુલ્હનની જેમ શણગારવામાં આવ્યું છે. ખાસ કરીને ONGC માર્ગને આકર્ષક રોશનીથી ઝળહળતો કરાયો છે અને શહેરના મુખ્ય રસ્તાઓનું સમારકામ કરવામાં આવ્યું છે. આ કાર્યક્રમમાં મંત્રી રમણભાઈ સોલંકી, નાણાં રાજ્ય મંત્રી કમલેશભાઈ પટેલ અને સાંસદ મિતેશભાઈ પટેલ સહિત જિલ્લાના ઉચ્ચ અધિકારીઓ ઉપસ્થિત રહેશે. તંત્ર દ્વારા કાર્યક્રમની સફળતા માટે રિહર્સલ કરવામાં આવ્યું છે અને સુરક્ષાના યુસ્ત બંદોબસ્ત વચ્ચે દબાણો દૂર કરી શહેરને સ્વચ્છ બનાવવામાં આવ્યું છે.

ખંભાતના ચક્રડોળ ગ્રાઉન્ડ ખાતે આવતીકાલે મુખ્યમંત્રી ભૂપેન્દ્ર પટેલ અને હર્ષ સંઘવીની ઉપસ્થિતિમાં ભવ્ય કાર્યક્રમ યોજાશે. આ પ્રસંગે આણંદ જિલ્લાને ₹234.01 કરોડના 49 વિકાસકાર્યોની ભેટ મળશે. જેમાં માર્ગ-મકાન, પંચાયત, શિક્ષણ અને આરોગ્ય જેવા મહત્વના વિભાગોના પ્રકલ્પો સામેલ છે. મુખ્યમંત્રીના આગમનને પગલે ખંભાત શહેરને તિરંગા લાઈટો અને હોર્ડિંગ્સથી શણગારવામાં આવ્યું છે. તંત્ર દ્વારા સફાઈ અને સુરક્ષાની તમામ તૈયારીઓ પૂર્ણ કરી દેવામાં આવી છે. આ કાર્યક્રમમાં પ્રભારી મંત્રીઓ અને સાંસદ સહિતના મહાનુભાવો હાજર રહેશે.

તારાપુર NRI દાતા હસમુખભાઈ પટેલનું સન્માન: ₹11 કરોડની જમીનનું દાન

દૈનિક પલ્લ સમાચાર: આણંદ જિલ્લાના તારાપુરના મૂળ વતની અને હાલ અમેરિકામાં સ્થાયી થયેલા હસમુખભાઈ શિવાભાઈ પટેલના વતનપ્રેમની આજે સર્વત્ર પ્રશંસા થઈ રહી છે. તારાપુરના સર્વાંગી વિકાસ માટે તેમણે અંદાજે ₹12 કરોડ જેટલું માતબર દાન આપતા ગ્રામજનો દ્વારા તેમનો ભવ્ય સન્માન સમારંભ યોજવામાં આવ્યો હતો. હસમુખભાઈએ ખંભાત રોડ પરની પોતાની ₹11 કરોડની માલિકીની જમીન સરકારી કોલેજ, લાયબ્રેરી અને નગરપાલિકા ભવન બનાવવા માટે દાનમાં આપી દીધી છે. માત્ર જમીન જ નહીં, પણ તારાપુર નગરપાલિકાની આર્થિક મુશ્કેલીઓ સમજતા તેમણે બાકી વીજ બિલ ચૂકવવા માટે ₹31 લાખની સહાય કરી છે. સામાજિક અને ધાર્મિક ક્ષેત્રે પણ તેમણે ઉદારતા દાખવતા મદનમોહન હવેલી અને ખેડૂતો માટે મહત્વની એવી APMC ને ₹25-25 લાખનું દાન અર્પણ કર્યું છે. ધારાસભ્ય વિપુલભાઈ પટેલ અને શૈલેષભાઈ પટેલની પ્રેરક ઉપસ્થિતિમાં

યોજાયેલા કાર્યક્રમમાં હસમુખભાઈનું શાલ અને સ્મૃતિચિહ્ન આપી સન્માન કરાયું હતું. ધારાસભ્યએ જણાવ્યું હતું કે આવા દાતાઓના સહયોગથી જ સરકારી સુવિધાઓ લોકો સુધી ઝડપથી પહોંચે છે. આ પ્રસંગે કેળવણી મંડળના પ્રમુખ ભુપેન્દ્રભાઈ પટેલ અને અન્ય આગેવાનોએ હસમુખભાઈના આ કાર્યને આવનારા સમય માટે પ્રેરણારૂપ ગણાવ્યું હતું. આ ભૂમિદાનથી હવે તારાપુરના યુવાનોને ઘર આંગણે ઉચ્ચ શિક્ષણની સુવિધા પ્રાપ્ત થશે.



તારાપુરના મૂળ વતની અને અમેરિકા સ્થિત NRI હસમુખભાઈ શિવાભાઈ પટેલે વતનપ્રેમનું ઉત્તમ ઉદાહરણ પૂરું પાડ્યું છે. તેમણે સરકારી કોલેજ, નગરપાલિકા ભવન અને લાયબ્રેરી માટે ₹11 કરોડની કિંમતી જમીન દાનમાં આપી છે. આ ઉપરાંત, નગરપાલિકાના વીજ બિલ, હવેલી અને APMC માટે પણ લાખોનું દાન આપ્યું છે. આ બદલ ધારાસભ્ય વિપુલભાઈ પટેલની ઉપસ્થિતિમાં તેમનો સન્માન સમારંભ યોજાયો હતો, જેમાં નગરજનોએ આધુનિક યુગના 'ભામાશા' તરીકે તેમનું અભિવાદન કર્યું હતું.

ભાવનગર મહાનગરપાલિકા: રૂ. 160 કરોડના 87 ઠરાવોને મંજૂરી અપાશે

ભાવનગર મહાનગરપાલિકા વિકાસકામો

દૈનિક પલ્સ સમાચાર: ભાવનગર મહાનગરપાલિકાની સ્ટેન્ડિંગ કમિટીની બેઠકમાં આવતીકાલે શહેરના હિતમાં અનેક મોટા નિર્ણયો લેવામાં આવશે. ચેરમેન રાજુ રાબડીયાના અધ્યક્ષસ્થાને યોજાનારી આ બેઠકમાં સર્વાનુમતે 87 ઠરાવોને મંજૂરી આપી રૂ. 160 કરોડથી વધુના વિકાસલક્ષી પ્રોજેક્ટ્સને ગતિ આપવામાં આવશે. આ પ્રોજેક્ટ્સમાં શહેરના પાયાના માળખાથી લઈને મનોરંજન અને રમતગમતની સુવિધાઓનો સમાવેશ કરવામાં આવ્યો છે. સૌથી મહત્વનો પ્રોજેક્ટ નિલમબાગ સર્કલ પાસે નિર્માણ પામનાર અત્યાધુનિક ઓડિટોરિયમ છે, જે રૂ. 65.56 કરોડના ખર્ચે તૈયાર થશે. આ ઉપરાંત, સ્થાનિક ખેલાડીઓને પ્રોત્સાહન આપવા માટે પૂર્વ અને પશ્ચિમ વિસ્તારમાં રૂ. 64.32 કરોડના ખર્ચે બે નવા સ્પોર્ટ્સ કોમ્પ્લેક્ષ બનાવવાની સૈદ્ધાંતિક મંજૂરી મેળવવાની પ્રક્રિયા હાથ ધરાશે.

શહેરમાં નવા ભળેલા વિસ્તારોના વિકાસ પર પણ ભાર મુકવામાં આવ્યો છે. અધવાડા અને તેની આસપાસની જૂની સોસાયટીઓમાં પ્રાથમિક જરૂરિયાતો જેવી કે ડ્રેનેજ નેટવર્ક, વોટર સપ્લાય અને સીસી રોડ માટે અગાઉ મંજૂર થયેલા રૂ. 35 કરોડમાં વધારાના રૂ. 27.14 કરોડ ઉમેરી કુલ રૂ. 62.14 કરોડની દરખાસ્ત સરકારમાં મોકલવામાં આવશે. આ વિકાસકાર્યો પૂર્ણ થતા ભાવનગર શહેરના પાયાના માળખામાં મોટો સુધારો જોવા મળશે અને નાગરિકોની સુવિધામાં વધારો થશે.



ભાવનગર મહાનગરપાલિકાની સ્ટેન્ડિંગ કમિટીની બેઠકમાં આવતીકાલે રૂ. 160 કરોડના વિકાસકામોને મંજૂરી અપાશે. જેમાં અધવાડામાં ડ્રેનેજ-રોડ, નિલમબાગ પાસે અત્યાધુનિક ઓડિટોરિયમ અને બે નવા સ્પોર્ટ્સ કોમ્પ્લેક્ષ જેવા મહત્વના 87 ઠરાવો પર મંજૂરીની મહોર મારવામાં આવશે.

ભાવનગર: પેરોલ સ્કવોડની રેડમાં ઘોઘારોડથી વિદેશી દારૂ જપ્ત

દૈનિક પલ્સ સમાચાર: ભાવનગર શહેરના ઘોઘારોડ વિસ્તારમાં પેરોલ ફર્લો સ્કવોડ દ્વારા જથ્થા સાથે એક સફળ ઓપરેશન પાર પાડ્યું છે. 28 જાન્યુઆરીના રોજ જ્યારે પેરોલ સ્કવોડનો સ્ટાફ શહેરમાં પેટ્રોલિંગ કરી રહ્યો હતો, ત્યારે તેમને ખાનગી રાહ બાતમી મળી હતી કે ચાઇના સોસાયટીમાં રહેતો સંજય સરવૈયા ગેરકાયદેસર રીતે ઇંગ્લીશ દારૂનો વેપાર કરી રહ્યો છે. બાતમી મુજબ સંજયે તેના રહેણાંક મકાનની બિલકુલ સામે આવેલી એક અવાવર ઓરડીનો ઉપયોગ દારૂ છુપાવવા માટે કર્યો હતો. બાતમી મળતા જ પોલીસે વ્યૂહાત્મક રીતે રેડ પાડી હતી. સ્થળ પર તપાસ કરતા સંજય સરવૈયા ત્યાં મળી આવ્યો નહોતો, પરંતુ ઓરડીમાં તપાસ કરતા પોલીસ ચોંકી ઉઠી હતી. ઓરડીમાંથી રોયલ સ્પેશિયલ પ્રીમિયમ સ્મિલ્કની કુલ 336 બોટલો મળી આવી હતી. પોલીસે કુલ રૂ. 33,600નો

મુદ્દામાલ જપ્ત કર્યો છે. આ મામલે ઘોઘારોડ પોલીસ સ્ટેશનમાં કાયદેસરની ફરિયાદ નોંધી કાર્યવાહી હાથ ધરવામાં આવી છે. પોલીસનું માનવું છે કે આરોપી લાંબા સમયથી આ પ્રવૃત્તિમાં સંડોવાયેલો હોઈ શકે છે. હાલમાં સંજય સરવૈયાને પકડવા માટે પોલીસે તેના સંબંધિત કેટલાકો પર તપાસ શરૂ કરી છે. આ કાર્યવાહીથી સ્થાનિક બુટલેગરોમાં ફફડાટ વ્યાપી ગયો છે અને પોલીસે સ્પષ્ટ કર્યું છે કે દારૂબંધીના ભંગ બદલ કોઈને પણ છોડવામાં આવશે નહીં.



રાજકોટ મહાનગરપાલિકા ચૂંટણી: કોંગ્રેસની 50 વારના વેરા માફીની જાહેરાત

દૈનિક પલ્સ સમાચાર: રાજકોટમાં આગામી મહાનગરપાલિકાની ચૂંટણીના પડઘમ વાગી રહ્યા છે ત્યારે કોંગ્રેસે જનતાનો વિશ્વાસ જીતવા માટે 'કોંગ્રેસ આપકે દ્વાર' અભિયાન તેજ કર્યું છે. આ અભિયાન અંતર્ગત કોંગ્રેસની ટીમે ડેપ્યુટી મેયરના વોર્ડ નંબર 3 ના વિવિધ વિસ્તારોની મુલાકાત લીધી હતી. આ મુલાકાત દરમિયાન સ્થાનિકોએ ગંદા પાણી અને કચરાના નિકાલ જેવી પાયાની સમસ્યાઓ અંગે રજૂઆતો કરી હતી. શહેર કોંગ્રેસ પ્રમુખ રાજદીપસિંહ જાડેજાએ આ તકે મહત્વપૂર્ણ જાહેરાત કરતા કહ્યું કે, કોંગ્રેસનું બોર્ડ બનશે તો 50 વાર સુધીના નાના મકાનોનો ટેક્સ સંપૂર્ણ માફ કરી દેવામાં આવશે. તેમણે ભાજપ શાસિત મનપા પર પ્રહારો કરતા કહ્યું કે તંત્ર માત્ર નાના માણસોને જ હેરાન કરે છે, જ્યારે મોટા સરકારી વિભાગો અને મોબાઇલ ટાવરોના કરોડોના વેરા બાકી હોવા

છતાં તેમની સામે આંખ આડા કાન કરવામાં આવે છે. કોંગ્રેસે હવે રણનીતિ બદલી છે અને તેઓ જનતાની વચ્ચે જઈને મેનિફેસ્ટો તૈયાર કરી રહ્યા છે. તમામ 18 વોર્ડમાં લોકો પાસેથી ફોર્મ ભરાવી તેમની વેદના જાણવામાં આવશે અને ત્યારબાદ 14 મુદ્દાનો ચૂંટણી ઢેઢેરો જાહેર કરવામાં આવશે. જાડેજાએ વધુમાં ઉમેર્યું કે શાસક પક્ષના કોર્પોરેટો પ્રજાના પ્રશ્નો સાંભળવા બહાર નીકળતા નથી, ત્યારે કોંગ્રેસ દરેક નાગરિકના પડપે ઉભી રહેશે. જો તંત્ર દ્વારા વેરા વસૂલાતમાં પક્ષપાત બંધ કરવામાં

નહીં આવે તો આગામી દિવસોમાં ઉગ્ર વિરોધ પ્રદર્શન કરવામાં આવશે.




રાજકોટ મહાનગરપાલિકાની ચૂંટણી પૂર્વે કોંગ્રેસે 'કોંગ્રેસ આપકે દ્વાર' અભિયાન શરૂ કર્યું છે. શહેર પ્રમુખ રાજદીપસિંહ જાડેજાએ જાહેરાત કરી છે કે જો કોંગ્રેસ સત્તા પર આવશે તો 50 વાર સુધીના મકાનોનો વેરો સંપૂર્ણ માફ કરવામાં આવશે અને પ્રજાલક્ષી 14 મુદ્દાનો મેનિફેસ્ટો જાહેર કરાશે.

PSA બી.કે. ગોસ્વામી સામે આત્મહત્યાનો ગુનો નોંધાયો

દૈનિક પલ્સ સમાચાર: ભાવનગર જિલ્લાના ઘોઘા પોલીસ સ્ટેશનમાં હેડ કોન્સ્ટેબલ તરીકે કાર્યરત દિગ્વિજયસિંહ ગોહિલની આત્મહત્યાના કેસમાં આખરે PSA બી.કે. ગોસ્વામી સામે કાયદેસરની કાર્યવાહી કરવામાં આવી છે. ૨૧ જાન્યુઆરીના રોજ દિગ્વિજયસિંહે ભૂતેશ્વર ગામ પાસે પોતાની કારમાં જેરી દવા પી લીધી હતી, જેમનું સારવાર દરમિયાન મોત નીપજ્યું હતું. મૃતકના પરિવારજનોએ આક્ષેપ કર્યો હતો કે PSA ગોસ્વામી દ્વારા તેમને સતત માનસિક ત્રાસ આપવામાં આવતો હતો. ન્યાય માટે પરિવાર અને કરણીસેના દ્વારા ૭૨ કલાકનું અલ્ટીમેટમ આપવામાં આવ્યું હતું, જેના દબાણમાં આખરે તંત્રએ ગુનો દાખલ કર્યો છે. મૃતક કોન્સ્ટેબલના પિતાએ નોંધાવેલી ફરિયાદ મુજબ, PSA ના ટોચરને કારણે તેમનો પુત્ર મરવા મજબૂર થયો હતો. પોલીસે હવે BNS ની કલમ ૧૦૮ હેઠળ ગુનો

નોંધી તપાસ હાથ ધરી છે. આ ઘટનાએ પોલીસ ખાતામાં ઉપરી અધિકારીઓના ત્રાસ અને કર્મચારીઓની માનસિક સ્થિતિ અંગે અનેક સવાલો ઉભા કર્યા છે.



'સબ સુખ લહે તુમ્હારી સરના, તુમ રક્ષક કાહુ કો ડરના'

રાજકોટના સાંઢીયા પુલની કામગીરી માટે રેલવેની અંતિમ મંજૂરી મળી

દૈનિક પલ્સ સમાચાર: રાજકોટ મ્યુનિસિપલ કોર્પોરેશનના અણઘડ વહીવટનો ઉત્તમ નમૂનો એટલે જામનગર રોડ પરનો સાંઢીયા પુલ. છેલ્લા કેટલાય સમયથી આ પ્રોજેક્ટ તંત્રની લાપરવાહી અને ટેકનિકલ ખામીઓના વમળમાં ફસાયેલો છે. 75 કરોડના ખર્ચે બનનારા આ ફોરવેન બ્રિજના કારણે શહેરના પશ્ચિમ વિસ્તારના હજારો નાગરિકો નરક જેવી ટ્રાફિક સમસ્યા ભોગવી રહ્યા છે. રેલવે ટ્રેક પર ગર્ડર ગોઠવવા જેવી મહત્વની કામગીરી માટે મંજૂરી મેળવવામાં થયેલો વિલંબ તંત્રની નિષ્ફળતાની ચાડી ખાય છે. મનપાના અધિકારીઓ રેલવે વિભાગ પર દોષારોપણ કરી રહ્યા છે, પરંતુ વાસ્તવિકતા એ છે કે પ્રોજેક્ટ પ્લાનિંગમાં જ મોટી ખામીઓ હતી. બ્રિજની ડિઝાઇનમાં વારંવાર થયેલા ફેરફાર અને મંજૂરી પ્રક્રિયામાં ઢીલી નીતિને કારણે પ્રોજેક્ટની સમયમર્યાદા સતત લંબાતી ગઈ. હવે જ્યારે

કમિશનર અને સ્ટેન્ડિંગ કમિટીના ચેરમેને અધિકારીઓનો ઉઘડો લીધો, ત્યારે માંડ રેલવે તરફથી બ્લોક લેવાની મંજૂરી મળી છે. રેલવે વિભાગ સળંગ 4 કલાકનો બ્લોક આપવા તૈયાર નથી, એટલે હવે 2-2 કલાકના બે ટુકડામાં કામ કરવાનું આયોજન છે. આ છૂટકા કામગીરીમાં કેટલી ચોકસાઈ જળવાશે તે પણ એક સવાલ છે. ભારે વાહનો અને એસટી બસોના ડાયવર્ઝનને લીધે આંતરિક માર્ગો પર અકસ્માતોનું જોખમ વધ્યું છે અને ધંધા-રોજગાર પર માઠી અસર પડી છે. તંત્ર હવે

માર્ચ-2026 સુધીમાં બ્રિજ ખુલ્લો મુકવાની આશા વ્યક્ત કરી રહ્યું છે, પણ જે કામ વર્ષોથી લટકેલું છે તે બે મહિનામાં કેવી રીતે પૂરું થશે? ડાયમંડ કટિંગ જેવી મોટી વાતો કરતું તંત્ર પાયાની ડેડલાઇન સાચવવામાં નિષ્ફળ રહ્યું છે. જનતાના ટેક્સના 75 કરોડ રૂપિયા ખર્ચવા છતાં જો સુવિધાને બદલે મુસીબત જ મળતી હોય, તો આવા સ્માર્ટ પ્રોજેક્ટ્સનો અર્થ શું? સાંઢીયા પુલ હવે રાજકોટની જનતા માટે વિકાસ નહીં પણ વિનાશક વિલંબનું પ્રતીક બની ગયો છે.

રાજકોટના સાંઢીયા પુલના નિર્માણમાં તંત્રની કુંભકર્ણી નિદ્રા અંતે ઉડી છે. રેલવેની મંજૂરીના બહાને મહિનાઓ સુધી પ્રોજેક્ટ લટકાવી રાખ્યા બાદ હવે માર્ચ-2026ની નવી ડેડલાઇન અપાઈ છે. જનતા ક્યાં સુધી ટ્રાફિકના નરકમાં સબડશે?

રાજકોટ સિવિલ હોસ્પિટલ: ખોદકામથી એમ્બ્યુલન્સનો રસ્તો બંધ

દૈનિક પલ્સ સમાચાર: રાજકોટ સિવિલ હોસ્પિટલ હાલ દર્દીઓને સાજા કરવાને બદલે તેમને વધુ બીમાર પાડવાનું કેન્દ્ર બની હોય તેમ લાગે છે. હોસ્પિટલના અતિ મહત્વના ગણાતા ઇમરજન્સી વોર્ડની બહાર જ વહીવટી તંત્રએ ભૂગર્ભ ટાંકીના નામે વિદન ઉભું કર્યું છે. છેલ્લા કેટલાય સમયથી ચાલતા આ ખોદકામને લીધે અડધો રસ્તો બંધ છે, જેના કારણે સ્ટ્રેચર અને વ્હીલચેર પર દર્દીઓને લઈ જવામાં હોસ્પિટલ સ્ટાફ અને સગાઓએ ભારે જહેમત ઉઠાવવી પડે છે. ગંભીર બેદરકારી તો ત્યાં જોવા મળે છે કે જ્યાં ઓક્સિજનની બોટલોનો જથ્થો રાખવામાં આવે છે, તેની જ નજીક ઉંડા ખાડા ખોદવામાં આવ્યા છે. જો જમીન ઘસે કે કોઈ ટેકનિકલ ખામી સર્જાય તો ઓક્સિજન સપ્લાય ખોરવાઈ શકે છે, જે દર્દીઓ માટે જીવલેણ સાબિત થઈ શકે. આ ખાડાઓમાં અગાઉ ગટરનું ગંદુ પાણી ભરાતા આખું પરિસર દુર્ગંધથી ગરકાવ થઈ ગયું હતું, છતાં જવાબદાર અધિકારીઓના પેટનું પાણી હલતું નથી. રોગી કલ્યાણ સમિતિના રાજાભાઈ

ચાવડાએ આ મામલે ઉગ્ર રજૂઆત કરી કામ ઝડપથી પૂર્ણ કરવા માંગ કરી છે. પરંતુ પ્રશ્ન એ છે કે, હોસ્પિટલ જેવા સંવેદનશીલ સ્થળે આટલી અણઘડ રીતે કામ શરૂ કરવાની પરવાનગી કોણે આપી? દર્દીઓની પીડામાં વધારો કરતું આ 'સ્માર્ટ' ખોદકામ હવે સ્થાનિકો અને હોસ્પિટલ સ્ટાફ માટે માથાનો દુખાવો બની ગયું છે.



રાજકોટ: 2 અકસ્માતમાં 2 ના મોત, 3 લોકોના આપઘાતના પ્રયાસ

દૈનિક પલ્સ સમાચાર: રાજકોટ જિલ્લામાં અકસ્માતોની હારમાળામાં બે વ્યક્તિઓએ પોતાના જીવ ગુમાવ્યા છે. પ્રથમ ઘટનામાં કુવાડવા ગામે રહેતા અને ખેતમજૂરી કરતા વાલાભાઈ રામભાઈ કટેસાણીયા (ઉ.વ. 65) ને ભારત પેટ્રોલ પંપ પાસે અજાણી કારે હડફેટે લીધા હતા. ગંભીર ઈજાઓ પહોંચતા સારવાર દરમિયાન સિવિલ હોસ્પિટલમાં તેમનું અવસાન થયું છે. બીજી હદયદ્રાવક ઘટના મેટોડા ગેટ પાસે બની હતી, જ્યાં મૂળ યુપીના અને કારખાનામાં મજૂરી કરતા રાજુભાઈ કશ્યપ પોતાની પત્ની પૂજાબેન સાથે બાઈક પર જતા હતા ત્યારે ટ્રકનું વ્હીલ ફરી વળતા રાજુભાઈનું પત્નીની નજર સામે જ મોત થયું હતું. આ ગમખવાર અકસ્માતોની સાથે શહેરમાં આપઘાતના પ્રયાસના ત્રણ કિસ્સાઓ નોંધાયા છે. અભ્યાસનું ભારણ સહન ન કરી શકતા ધોરણ 9ની 16 વર્ષીય વિદ્યાર્થિનીએ ફિનાઈલ પીને જીવન ટૂંકાવવાનો પ્રયાસ કર્યો હતો. અન્ય એક કિસ્સામાં, બજરંગવાડી

વિસ્તારમાં અઢી વર્ષ પહેલા લગ્ન કરનાર મુનીબેન પરમારે ઘરકંકાસના કારણે એસિડ પી લીધું હતું. જ્યારે કાગદડીના પાટીયા પાસે રહેતા જગદીશભાઈ ચાવડાએ પત્ની રિસામણે હોવાના દુ:ખમાં જેરી દવા ગટગટાવી હતી. આ તમામ ઇજાગ્રસ્તો હાલ રાજકોટ સિવિલ હોસ્પિટલમાં સારવાર હેઠળ છે. પોલીસે અકસ્માત સર્જનાર વાહનચાલકો સામે ગુનો નોંધવાની તજવીજ હાથ ધરી છે અને આપઘાતના પ્રયાસોના કિસ્સામાં નિવેદનો નોંધી આગળની કાર્યવાહી શરૂ કરી છે.



રાજકોટમાં માર્ગ અકસ્માતની બે ઘટનાઓમાં બે વ્યક્તિના મોત નિપજ્યા છે. કુવાડવા પાસે કારની હડફેટે ખેતમજૂર અને મેટોડા પાસે ટ્રકની ટક્કરે યુવાનનું મોત થયું હતું. આ ઉપરાંત, શહેરમાં અભ્યાસના ટેન્શન, ઘરકંકાસ અને પત્ની રિસામણે હોવાથી ત્રણ લોકોએ આપઘાતનો પ્રયાસ કર્યો છે.

ઉધના આગ ઘટના: 4 શ્રમિકોના મોત બાદ બેદરકાર માલિકોની ધરપકડ

4 શ્રમિકોના મોત મામલે ફેક્ટરી માલિક મેમણ બંધુઓ ઝડપાયા

દૈનિક પલ્સ સમાચાર: સુરતના ઉધનાની જે ફેક્ટરીમાં ચાર શ્રમિકો જીવતા શેકાયા હતા, તેના માલિકોની આખરે જેલ હવાલે કરવામાં આવ્યા છે. 19 જાન્યુઆરીએ સર્જાયેલી આ ભીષણ દુર્ઘટના પાછળ કોઈ કુદરતી કારણ નહીં પણ માનવસર્જિત ગુનાહિત બેદરકારી જવાબદાર હતી. ઉધના પોલીસે ફેક્ટરી માલિક મોહમદ હુસેન મેમણ અને મોહમદ અબ્દુલ કાદીર મેમણની ધરપકડ કરી છે.

તપાસના અહેવાલો મુજબ, 'RMS પ્લાસ્ટ' નામની આ ફેક્ટરી સુરક્ષાના તમામ નિયમોને ઘોળીને પી ગઈ હતી. ન તો ત્યાં ફાયર સેફ્ટીના સાધનો હતા, ન ફાયર વિભાગની NOC. સૌથી શરમજનક બાબત એ છે કે દોઢ વર્ષથી આ ફેક્ટરી કોઈ પણ માન્ય લાયસન્સ વગર ધમધમતી હતી. શ્રમિકો પાસે સુરક્ષાના કોઈ પણ સાધનો વગર જોખમી મશીનરી પર કામ કરાવવામાં આવતું હતું. જ્યારે ક્રશર મશીન ઓવરહીટિંગના કારણે ફાટ્યું, ત્યારે આ

શ્રમિકો પાસે બચવા માટે કોઈ રસ્તો નહોતો. ચાર પરિવારોએ પોતાના કમાતા સભ્યો ગુમાવ્યા છે અને હજુ એક શ્રમિક હોસ્પિટલમાં મૃત્યુ સામે ઝઝૂમી રહ્યો છે. માત્ર નફાખોરી માટે ગરીબ માણસોના જીવ જોખમમાં મૂકતા આવા માલિકો અને તેમને છાવરતા ભ્રષ્ટ્ર તંત્ર સામે ક્યારે સખત કાર્યવાહી થશે? ઉધના પોલીસની આ કાર્યવાહી હવે શું માત્ર દેખાડો બની રહેશે કે પછી દાખલારૂપ સજા અપાવશે તે જોવાનું રહ્યું.



સુરતના ઉધનામાં ચાર શ્રમિકોને મોતને ઘાટ ઉતારનાર 'RMS પ્લાસ્ટ' ફેક્ટરીના માલિક મેમણ બંધુઓની આખરે ધરપકડ થઈ છે. નફાની લાલચમાં ફાયર સેફ્ટી અને NOC વગર ચાલતી આ ફેક્ટરી શ્રમિકો માટે ડેથ ટ્રેપ સાબિત થઈ છે.

પતિના ત્રાસથી કંટાળી પરિણીતાનો આપઘાત, પતિની ધરપકડ

દૈનિક પલ્સ સમાચાર: સુરત શહેરના પુણાગામ વિસ્તારમાં ઘરેલું કંકાસ અને ચારિત્ર્ય પરની શંકાએ એક પરિણીતાનો જીવ લીધો છે. મૂળ ઉત્તર પ્રદેશના અને હાલ સુરતમાં રહેતા જીતેન્દ્ર ચૌહાણ સામે તેની પત્ની સીતાદેવીને આત્મહત્યા કરવા મજબૂર કરવાનો ગુનો નોંધાયો છે. લગ્ન બાદથી જ જીતેન્દ્ર પત્ની પર શંકા કરી તેની સાથે અમાનવીય વર્તન કરતો હતો. પતિના ત્રાસથી કંટાળી સીતાદેવી પોતાની સાત વર્ષની માસૂમ દીકરી સાથે અલગ રહેવા ચાલી ગઈ હતી, છતાં પતિનો ત્રાસ ઓછો થયો નહોતો. સીતાદેવીએ જ્યારે ડિવોર્સ માટે કોર્ટમાં કાર્યવાહી શરૂ કરી અને પતિને નોટિસ મળી, ત્યારે જીતેન્દ્ર વધુ ઉશ્કેરાયો હતો. તેણે સીતાદેવીના ઘરે જઈને ગંભીર મારઝૂડ કરી હતી અને તેને માનસિક રીતે તોડી નાખી હતી. આ સતત થઈ રહેલા અપમાન અને પીડાથી બચવા માટે સીતાદેવીએ ગત 1

ડિસેમ્બર, 2025ના રોજ પંખા સાથે દુપટ્ટો બાંધી આત્મહત્યા કરી લીધી હતી. આ બનાવ અંગે પુણા પોલીસે શરૂઆતમાં અકસ્માત મોતનો ગુનો નોંધ્યો હતો, પરંતુ પરિવારના નિવેદનો અને પ્રાથમિક પુરાવા બાદ પતિની સંડોવણી સ્પષ્ટ થતા તેની ધરપકડ કરવામાં આવી છે. એક પિતાના પાશવી વર્તનને કારણે આજે તેની સાત વર્ષની દીકરીએ માતાની છત્રછાયા ગુમાવી.



સુરત વરાછામાં ડ્રેનેજ લાઈનના વિલંબિત કામથી ટ્રાફિક જામ, જનતાનો રોષ

દૈનિક પલ્સ સમાચાર: સુરતના હાઈ સમાન ગણાતા વરાછા વિસ્તારમાં વહીવટી તંત્રની બેદરકારીને કારણે પ્રજાની હાલાકી ચરમસીમાએ પહોંચી છે. હીરાબાગથી વરાછા પોલીસ સ્ટેશન સુધીના અંદાજે 2 કિલોમીટરના અંતરમાં ડ્રેનેજ લાઈન નાખવાનું કામ છેલ્લા નવ મહિનાથી ચાલી રહ્યું છે, પરંતુ તે હજુ સુધી પૂર્ણ થયું નથી. આ વિલંબને કારણે બરોડા પ્રિસ્ટેજ જેવા વ્યસ્ત જંકશન પર નરકાગાર જેવી સ્થિતિ સર્જાઈ છે. વાહનચાલકોને કલાકો સુધી ટ્રાફિક જામનો સામનો કરવો પડે છે, જેના કારણે ઈધણ અને સમયનો વેડફાટ થઈ રહ્યો છે. સ્થાનિક રહીશ અરવિંદભાઈ વિરાણીએ તંત્ર પર આકરા પ્રહાર કરતા જણાવ્યું છે કે, "વેરો ઉઘરાવવો હોય ત્યારે વ્યાજ સહિત વસૂલાત કરવામાં આવે છે, પરંતુ જનતાની સમસ્યા ઉકેલવામાં કોઈને રસ નથી." આ માર્ગ પર લારી-ગલ્લાના દબાણો અને

ધૂળની ડમરીઓને કારણે વેપારીઓનો ધંધો ચોપટ થઈ ગયો છે. સૌથી ગંભીર બાબત એ છે કે ગંભીર દર્દીઓ માટેની એમ્બ્યુલન્સ પણ આ ટ્રાફિકના વમળમાં ફસાયેલી રહે છે, જે તંત્રની ગંભીર બેદરકારી સૂચવે છે. આશ્ચર્યની વાત એ છે કે, વરાછાના કોર્પોરેટરો અને ધારાસભ્યો આ સમસ્યાથી અજાણ નથી, છતાં તેમના તરફથી કોઈ નક્કર કાર્યવાહી કરવામાં આવી રહી નથી. જનતામાં એવી લાગણી પ્રવર્તી રહી છે કે વરાછા સાથે ઓરમાયું વર્તન કરવામાં આવે છે. સ્માર્ટ સિટીના નામે મોટા પ્રોજેક્ટ્સની વાતો થાય છે, પરંતુ પાયાની માળખાગત સુવિધાઓમાં મહિનાઓ સુધી વિલંબ થાય તે તંત્રની અણઘડતા દર્શાવે છે. હવે વરાછાની જનતા આ અન્યાય સામે લડી લેવાના મૂડમાં છે. જો આગામી દિવસોમાં ડ્રેનેજ લાઈનનું કામ ચુક્રના ધોરણે પૂર્ણ કરી રસ્તાઓ સુધારવામાં નહીં


આવે, તો સ્થાનિકો દ્વારા મહાનગરપાલિકાની કચેરી ઘેરવા સહિતના ઉગ્ર આંદોલનાત્મક કાર્યક્રમો આપવામાં આવશે તેવી કડક ચીમકી ઉચ્ચારવામાં આવી છે.



સુરત: લોનના નામે છેતરપિંડી કરતી ટોળકીનો પર્દાફાશ

દૈનિક પલ્સ સમાચાર: સુરત સાયબર ક્રાઈમ સેલે પર્વત પાટીયા વિસ્તારમાં આવેલા એલ.એ. સીટાડેલ કોમ્પ્લેક્સમાં દરોડો પાડી લોન ફોડના નેટવર્કને ઝડપી પાડ્યું છે. આરોપીઓ 'એપિક ફાઇનાન્શિયલ સર્વિસ' અને 'ચૌહાણ બ્રધર્સ' ના નામે ઓફિસ ચલાવી સોશિયલ મીડિયા પર લોનની લોભામણી જાહેરાતો મૂકતા હતા. જે લોકો લોન માટે રસ દાખવતા, ટેલીકોલરો દ્વારા તેમનો સંપર્ક કરી પ્રોસેસિંગ ફીના નામે ઓનલાઈન નાણાં મંગાવવામાં આવતા હતા. તપાસમાં બહાર આવ્યું છે કે, આરોપીઓ જુલાઈ 2025 થી આ પ્રવૃત્તિ કરી રહ્યા હતા અને અત્યાર સુધીમાં અનેક લોકો પાસેથી ₹10 લાખથી વધુ રકમ પડાવી ચૂક્યા છે. પોલીસે સ્થળ પરથી 3 મોબાઈલ, 1 લેપટોપ, 14 સીમકાર્ડ અને ગ્રાહકોના ડેટા વાળી 37 નોટબુક સહિત કુલ ₹55,000નો મુદ્દામાલ

જપ્ત કર્યો છે. ભાવનગરના અગતરીયા ગામનો વતની પ્રવિણ ચૌહાણ પોલીસ પકડમાં છે, જ્યારે આ કૌભાંડનો અન્ય મુખ્ય સૂત્રધાર નમન ચૌહાણ નાસતો ફરી રહ્યો છે. સાયબર પોલીસે આ મામલે ગુનો નોંધી વધુ તપાસ હાથ ધરી છે.



Let there be nothing in between her and her dreams.
Secure her future with

પ્રહલાદનગર પાર્કિંગ વેચવા કાઢ્યું: AMC ના અણઘડ આયોજનની પોલ

દૈનિક પલ્સ સમાચાર: અમદાવાદ મ્યુનિસિપલ કોર્પોરેશન હવે મિલકતો બનાવનાર નહીં પણ 'મિલકતો વેચનાર' સંસ્થા બની ગઈ હોય તેવું પ્રહલાદનગરના કિસ્સા પરથી લાગે છે. પોશ વિસ્તારમાં ₹76 કરોડના ખર્ચે નાગરિકોની સુવિધા માટે બનાવેલું મલ્ટીલેવલ પાર્કિંગ કોમ્પ્લેક્સ તંત્ર માટે સફેદ હાથી સાબિત થયું છે. પાર્કિંગમાં ઓફિસો અને દુકાનો વેચવા માટે ચાર વખત ટેન્ડર બહાર પાડવા છતાં એક પણ ખરીદદાર ફરક્યો નથી. પરિણામે, હવે તંત્રએ આખી મિલકત જ ₹350 કરોડમાં વેચવા કાઢી છે. વિપક્ષી નેતા શહેજાદ ખાન પઠાણે આને એએમસીના અણઘડ આયોજનનો પુરાવો ગણાવ્યો છે. બે વર્ષમાં જ બિલ્ડિંગ વેચવી પડે તેવી હાલત કેમ થઈ? શું બાંધકામ સમયે યોગ્ય સર્વે કરવામાં આવ્યો નહોતો? શાસકો આ વેચાણને ઓલિમ્પિક અને કોમનવેલ્થ ગેમ્સના આયોજન સાથે જોડીને

બચાવ કરી રહ્યા છે, પરંતુ સવાલ એ છે કે જો આટલું પ્રાઈમ લોકેશન હતું તો કોર્પોરેશન કેમ નિષ્ક્રમ ગયું? જનતાની સુવિધા માટે ફાળવેલી જમીન અને ભંડોળનો ઉપયોગ હવે ખાનગી બિલ્ડરોને ફાયદો કરાવવા માટે થઈ રહ્યો હોવાની ગંધ આવી રહી છે. ₹4.03 લાખ પ્રતિ ચોરસ મીટરથી ભાવ ઘટાડીને ₹3.96 લાખ કરવા છતાં કોઈ પ્રતિસાદ ન મળવો તે શાસકોના મુખ પર લપડાક સમાન છે.



અમદાવાદ મ્યુનિસિપલ કોર્પોરેશનના અણઘડ વહીવટનો વધુ એક જીવંત નમૂનો પ્રહલાદનગરમાં જોવા મળ્યો છે. ₹76 કરોડના ખર્ચે ઉભું કરાયેલું મલ્ટીલેવલ પાર્કિંગ શોભાના ગાંઠિયા સમાન સાબિત થયું છે. ચાર-ચાર વખત ટેન્ડર બહાર પાડવા છતાં કોઈ ખરીદદાર ન મળતા હવે લાજ બચાવવા માટે તંત્રએ આખું કોમ્પ્લેક્સ ₹350 કરોડમાં વેચવા કાઢ્યું છે. પાર્કિંગની સુવિધાના નામે ઉભી કરાયેલી મિલકત હવે ખાનગી માલિકીની બની જશે. જનતાના ટેક્સના પૈસાનો આવો વેડફાટ માત્ર ભ્રષ્ટ્ર આયોજનની ચાડી ખાય છે.

અજિત પવાર વિમાન દુર્ઘટના સુરત કનેક્શન

દૈનિક પલ્સ સમાચાર: મહારાષ્ટ્રના બારામતીમાં થયેલી વિમાન દુર્ઘટનામાં નાયબ મુખ્યમંત્રી અજિત પવાર સહિત પાંચ લોકોના નિધનથી સમગ્ર દેશ સ્તબ્ધ છે. આ દુર્ઘટનાગ્રસ્ત ચાર્ટર્ડ પ્લેન સાથે સુરતનું કનેક્શન સામે આવતા શહેરમાં ચર્ચા જાગી છે. VSR વેન્ચર્સ કંપનીનું આ લિયરજેટ-45 વિમાન 25 અને 26 જાન્યુઆરીના રોજ સુરત એરપોર્ટ પર અવરજવર કરી રહ્યું હતું. સુરતના લાલભાઈ કોન્ટ્રાક્ટર સ્ટેડિયમમાં ચાલી રહેલી ISPL ટુર્નિમેન્ટના સંદર્ભમાં કોલકાતાની ટીમના માલિકનો પરિવાર આ જ પ્લેનમાં મુંબઈથી સુરત આવ્યો હતો. સુરત એરપોર્ટના સૂત્રો પાસેથી મળતી માહિતી મુજબ, આ વિમાનમાં સેલિબ્રિટીઝ અને ટીમના ઓનરના પરિવારના સભ્યો સહિત 10 લોકોએ પ્રવાસ કર્યો હતો. 26 જાન્યુઆરીએ વિમાન સુરતમાં લેન્ડ થયું ત્યારે તેના એર વર્ધીનિશ સર્ટિફિકેટની યોગ્ય તપાસ કરવામાં આવી હતી અને તેની પાસે જરૂરી તમામ

મંજૂરીઓ પણ હતી. વિમાનના સંચાલન અને સ્ટાન્ડર્ડ ચેકિંગમાં કોઈ ખામી જણાઈ નહોતી. જોકે, માત્ર બે દિવસ બાદ જ આ વિમાન બારામતી એરપોર્ટ પર લેન્ડિંગ વખતે ક્રેશ થયું હતું. નવી દિલ્હી સ્થિત VSR વેન્ચર્સ દ્વારા સંચાલિત આ સુપર-લાઇટ બિઝનેસ પ્લેન કોર્પોરેટ મુસાફરી માટે ખૂબ જ લોકપ્રિય હતું. આ દુર્ઘટનાને પગલે સુરત એરપોર્ટ પર વિમાનના લેન્ડિંગ અને ટેક-ઓફના અગાઉના ડેટા પણ ચકાસવામાં આવી રહ્યા છે.



સુરત રેલવે પોલીસે ટ્રેનમાં ચોરી કરતા પૂર્વ કર્મચારીને ઝડપી નવ ગુના ઉકેલ્યા

દૈનિક પલ્સ સમાચાર: સુરત રેલવે પોલીસની લોકલ ક્રાઈમ બ્રાન્ચને ટ્રેનોમાં થતી ચોરીઓના ગુના ઉકેલવામાં મોટી સફળતા મળી છે. પશ્ચિમ રેલવે વડોદરા પોલીસના માર્ગદર્શન હેઠળ સુરત LCBએ પેટ્રોલિંગ દરમિયાન પશ્ચિમ એક્સપ્રેસમાંથી મેહુલ રાઠોડ નામના શખ્સને ઝડપ્યો છે. આરોપીની ધરપકડ સાથે જ સુરત, વડોદરા, વસઈ અને નડિયાદ રેલવે પોલીસમાં નોંધાયેલા ચોરીના 9 મોટા ગુનાઓનો ભેદ ઉકેલાયો છે. આરોપીની મોડસ ઓપરેન્ડી ચોંકાવનારી હતી. તે અગાઉ રેલવેમાં પેન્ટ્રી કાર અને એટેન્ડન્ટ તરીકે કામ કરી ચૂક્યો હતો, જેના કારણે તેને ખબર હતી કે મુસાફરો કઈ રીતે અને ક્યારે બેદરકાર હોય છે. તે રાત્રિના સમયે જ્યારે ટ્રેનમાં મુસાફરો ગાઢ નિદ્રામાં હોય ત્યારે તેમના પર્સ, મોબાઈલ અને લેપટોપની ઉઠાંતરી કરી લેતો હતો. તેણે સૌથી મોટી ચોરી ત્રિવેન્દ્રમ-વેરાવળ એક્સપ્રેસમાં કરી હતી, જેમાં પર્સમાંથી મળેલા એટીએમ કાર્ડ અને મોબાઈલનો ઉપયોગ કરી સિફ્ટપૂર્વક

એટીએમ પાસવર્ડ બદલી ₹2.45 લાખ ઉપાડી લીધા હતા. પોલીસે આરોપી પાસેથી હાલમાં ડેલ લેપટોપ, બે મોબાઈલ અને સ્માર્ટ વોચ સહિત કુલ ₹80,290નો મુદ્દામાલ જપ્ત કર્યો છે. આરોપીએ કબૂલાત કરી છે કે તે છેલ્લા બે વર્ષથી તેના ફરાર સાથીદાર સાથે મળીને લોકશક્તિ, લાલકુવા-બાંદ્રા, અજમેર-પુરી અને ખાનદેશ એક્સપ્રેસ જેવી ટ્રેનોમાં ચોરીની

ઘટનાઓને અંજામ આપતો હતો. આ કામગીરીમાં હેડ કોન્સ્ટેબલ પ્રવીણભાઈ અને કોન્સ્ટેબલ મેહુલભાઈએ મહત્વની ભૂમિકા ભજવી હતી. હાલ પોલીસ તેના ફરાર સાગરીતને પકડવા ચક્રો ગતિમાન કર્યા છે અને આરોપીની વધુ પુછપરછમાં અન્ય ગુનાઓ ખૂલવાની પણ શક્યતા છે.



વાગરા દહેજ રોડ પર બસ અકસ્માત: કર્મચારીઓએ કાય તોડી જીવ બચાવ્યા

વાગરા: દહેજ રોડ પર કંપનીની બસ ખાબકી, કર્મચારીઓનો બચાવ

દૈનિક પલ્સ સમાચાર: વાગરા પંથકમાં દહેજ રોડ પર આજે સવારે કંપની બસના અકસ્માતને પગલે અફરાતફરીનો માહોલ સર્જાયો હતો. અટાલી અને ભેંસલી ગામ વચ્ચે પસાર થઈ રહેલી એક ખાનગી કંપનીની બસ અચાનક ચાલકના કાબૂ બહાર જઈ રોડની બાજુમાં ખાડામાં ખાબકી હતી. બસમાં સવાર કર્મચારીઓ માટે આ ક્ષણો અત્યંત ડરામણી હતી, પરંતુ તેમણે ધીરજ ગુમાવી ન હતી. અકસ્માત થતા જ બસમાં ચીસાચીસ મચી ગઈ હતી, પરંતુ કર્મચારીઓએ સમયસૂચકતા દાખવી બસની બારીઓના કાય તોડી નાખ્યા હતા અને એક પછી એક તમામ સભ્યો સલામત રીતે બહાર નીકળી આવ્યા હતા. અકસ્માતની તીવ્રતા જોઈને લાગતું હતું કે મોટી જાનહાનિ થઈ શકે છે, પરંતુ ચમત્કારિક રીતે કોઈને ગંભીર ઈજા થઈ નથી. અકસ્માતની જાણ થતા જ આસપાસના ખેતરોમાં કામ

કરતા લોકો અને પસાર થતા વાહનચાલકો તાત્કાલિક મદદ માટે ઉતરી પડ્યા હતા. બસ ખાબકવાની ઘટનાને કારણે દહેજ તરફ જતાં માર્ગ પર થોડો સમય ટ્રાફિક જામની સ્થિતિ સર્જાઈ હતી. પ્રાથમિક રીતે ટેકનિકલ ખામી અથવા ચાલકની બેદરકારીને કારણે અકસ્માત થયો હોવાનું અનુમાન છે. હાલ તમામ કર્મચારીઓ સુરક્ષિત રીતે તેમના ગંતવ્ય સ્થાને પહોંચી ગયા છે. **રિપોર્ટ : શૈલેશ સોલંકી**



વાગરા તાલુકાના દહેજ રોડ પર આજે એક મોટી દુર્ઘટના ટળી હતી. અટાલી અને ભેંસલી ગામની વચ્ચે કંપનીના કર્મચારીઓને લઈ જતી એક ખાનગી બસ અચાનક રોડ નીચે ઉતરી ખાબકી હતી. અકસ્માત સમયે બસમાં સવાર કર્મચારીઓએ ગભરાયા વગર સમયસૂચકતા દાખવી હતી અને બારીના કાય તોડીને સલામત રીતે બહાર નીકળી આવ્યા હતા. આ ઘટનામાં કોઈ ગંભીર જાનહાનિ ન થતા સૌએ રાહતનો શ્વાસ લીધો હતો. અકસ્માતની જાણ થતા સ્થાનિક લોકો પણ મદદ માટે દોડી આવ્યા હતા.

અમદાવાદ રિવરફ્રન્ટ: 4 કાર વચ્ચે અકસ્માત, ટ્રાફિક જામ

દૈનિક પલ્સ સમાચાર: અમદાવાદના કહેવાતા મોડેલ રિવરફ્રન્ટ પર આજે રફતાર અને બેદરકારીનો ભયાનક નજારો જોવા મળ્યો. ડફનાળાથી શાહીબાગ તરફ જતા માર્ગ પર સવારના સમયે એક પછી એક ચાર લકઝરી કાર કેસ થઈ હતી. આ અકસ્માતની તીવ્રતા એટલી હતી કે પાછળની ત્રણેય ગાડીઓના આગળના ભાગના કુરચા ઉડી ગયા હતા. આ અકસ્માતના કારણે સેંકડો વાહનચાલકો કાળજાળ ગરમીમાં ટ્રાફિક જામમાં ફસાયા હતા. સૌથી હૃદયદ્રાવક દ્રશ્ય એ હતું કે, મધ્યપ્રદેશ પાસિંગની એક કારમાં ગંભીર હાલતમાં એક મહિલા દર્દીને હોસ્પિટલ લઈ જવાતા હતા. અકસ્માતને પગલે મહિલાને વધુ આંચકા લાગતા તેમની તબિયત લથડી હતી. સમયસર સારવાર મળવાને બદલે તેઓ અડધો રસ્તો અકસ્માત અને ટ્રાફિક વચ્ચે ફસાયેલા રહ્યા. આખરે એમ્બ્યુલન્સની મદદથી તેમને ખરોડાયા હતા. આ ઘટના

પોલીસ અને કોર્પોરેશનના સ્પીડ કંટ્રોલના દાવાઓની પોલ ખોલે છે. રિવરફ્રન્ટ પર સીસીટીવી અને સ્પીડ ગન હોવા છતાં વાહનોની ગતિ પર કોઈ લગામ નથી. પોલીસના મોડા પડવાના કારણે અકસ્માતગ્રસ્ત ગાડીઓ વચ્ચે જ રસ્તો રોકીને ઉભી રહી, જેનાથી જનતાને ભારે હાલાકી ભોગવવી પડી હતી. આ અંધેર વહીવટનો ભોગ ક્યાં સુધી સામાન્ય નાગરિકો બનતા રહેશે?



અમદાવાદમાં બ્રિજ બન્યા પછી પણ ટ્રાફિક જામ: વિપક્ષના આક્ષેપો

દૈનિક પલ્સ સમાચાર: અમદાવાદ મ્યુનિસિપલ કોર્પોરેશનના ભ્રષ્ટ વહીવટ અને અણઘણ ઇજનેરી કૌશલ્યનો ભોગ હવે શહેરના લાખો વાહનચાલકો બની રહ્યા છે. ટ્રાફિકની સમસ્યા હલ કરવાના નામે બ્રિજ તો બનાવી દેવાયા, પણ તે બ્રિજ ક્યાં ઉતારવા તેની સાદી સમજ પણ એએમસીના સત્તાધીશોમાં જોવા મળતી નથી. વિપક્ષી નેતા શહેજાદ ખાન પઠાણે સામાન્ય સભામાં મેયર અને કમિશનરને આડે હાથ લેતા શહેરના એવા 13 જંકશનની યાદી સોંપી છે જ્યાં ટ્રાફિકની સ્થિતિ ગંભીર બની છે. આ યાદીમાં સ્પષ્ટ છે કે ઇન્કમેટેક્સ બ્રિજનો છેડો ઉસ્માનપુરા થાર રસ્તે પૂરો થાય છે, જેના કારણે બ્રિજ પરથી ઉતરતા વાહનો સીધા જ ટ્રાફિક જંકશનમાં ભટકાય છે. આ જ હાલત બાપુનગરના દિનેશ ચેમ્બર્સ અને વસ્ત્રાપુરના આઈઆઈએમ બ્રિજની છે. વિપક્ષનો આક્ષેપ છે કે બ્રિજ પ્રોજેક્ટ વિભાગ

માત્ર કોન્ટ્રાક્ટરોને ફાયદો કરાવવા માટે કામ કરે છે, જનતાના હિત સાથે તેમને કોઈ લેવાદેવા નથી. કોઈપણ વૈજ્ઞાનિક સર્વે વગર બ્રિજ ઠોકી બેસાડવામાં આવ્યા છે, જેના કારણે વાહનચાલકોએ બ્રિજ ઉતરતા જ બ્રેક મારવી પડે છે અને પાછળ આવતા વાહનો સાથે અકસ્માત સર્જાય છે. સી.એન. વિદ્યાલય અને રસાલા ગાર્ડન પાસેના ટ્રાફિક જામ માટે એએમસીની નબળી નીતિ જવાબદાર છે. નવરંગપુરા જેવા વિસ્તારોમાં વર્ષોથી ફાટકમુક્ત કરવાની વાતો માત્ર કાગળ પર જ રહી છે.


જંકશનો ઉવલપ કરવા માટે તંત્ર પાસે કોઈ સ્પષ્ટ વિજન નથી. કરોડોના ખર્ચે બનેલા આ બ્રિજ હવે એએમસીના 'ધીમા દેવાળા' સમાન છે. જનતાના પરસેવાના નાણાં વેડફ્યા પછી પણ જો ટ્રાફિકમાં ફસાવવું પડતું હોય, તો આ વિકાસ નહીં પણ વિનાશની નિશાની છે. શું સત્તાધારી પક્ષ આ ગંભીર બેદરકારી બદલ જવાબદાર અધિકારીઓ અને કન્સલ્ટન્ટ્સ સામે પગલાં લેશે કે પછી તપાસના નામે હંમેશાની જેમ ઢાંકપિછોડો થશે?

અમદાવાદમાં બ્રિજ બનાવવાના નામે જનતાના કરોડો રૂપિયા પાણીમાં ગયા છે. અણઘણ ડિઝાઇન અને ભ્રષ્ટ આયોજનને કારણે ફ્લાયઓવર ઉતરતા જ ટ્રાફિકના ચક્કાજામ દ્રશ્યો સર્જાય છે. વિપક્ષે 13 એવા જંકશનની પોલ ખોલી છે જ્યાં બ્રિજ ટ્રાફિક ઘટાડવા નહીં પણ વધારવા માટે બન્યા હોય તેવું લાગે છે.

સોની બજારમાં GST વિભાગના દરોડાથી વેપારીઓમાં ફફડાટ

દૈનિક પલ્સ સમાચાર: કેશોદમાં આજે સોની બજારમાં જી.એસ.ટી. વિભાગના સામૂહિક દરોડાને પગલે સોના-ચાંદીના વેપારીઓમાં દહેશતનો માહોલ જોવા મળ્યો છે. સવારના સમયે જી.એસ.ટી.ની ટીમોએ શહેરના પ્રતિષ્ઠિત એ.જે. જ્વેલર્સ અને ઘડાણ જ્વેલર્સના શોરૂમ પર ધામા નાખ્યા હતા. વિભાગના અધિકારીઓ દ્વારા દુકાન અને શોરૂમના માલના સ્ટોક તેમજ હિસાબી ચોપડાઓની જીણવટભરી તપાસ હાથ ધરવામાં આવી છે. આ કાર્યવાહીની જાણ થતાં જ આસપાસના અન્ય સોની વેપારીઓ પણ સતર્ક થઈ ગયા હતા અને પરિસ્થિતિની ગંભીરતાને જોઈને અનેક વેપારીઓએ પોતાની દુકાનો બંધ કરી દીધી હતી. પ્રાથમિક અહેવાલ મુજબ, આ તપાસમાં બિલિંગમાં થતી ગેરરીતિઓ અને રિટર્ન ફાઇલ કરવામાં થયેલી ભૂલો પર વધુ

ધ્યાન કેન્દ્રિત કરવામાં આવ્યું છે. વિભાગ હજુ પણ તેની તપાસ ચલાવી રહ્યું છે અને સમગ્ર બજારમાં આ દરોડા ચર્ચાનો વિષય બન્યા છે. હજુ સુધી કોઈ સત્તાવાર આંકડો બહાર આવ્યો નથી, પરંતુ તપાસ પૂર્ણ થયા બાદ મોટી જી.એસ.ટી. ચોરી પકડાય તેવી શક્યતા છે. **રિપોર્ટ : હર્ષ ભરડા**



અમદાવાદ: ₹2.22 કરોડના વિદેશી દારૂ પર બુલડોઝર ફેરવાયું

દૈનિક પલ્સ સમાચાર: અમદાવાદ ગ્રામ્ય પોલીસ સ્ટેશનના કાર્યક્ષેત્રમાં જપ્ત કરવામાં આવેલા ગેરકાયદેસર વિદેશી દારૂના જથ્થાનો જાહેર નાશ કરવામાં આવ્યો છે. છેલ્લા અડધા વર્ષ દરમિયાન વિવિધ દરોડામાં પકડાયેલી અંદાજે 50 હજારથી વધુ દારૂની બોટલો પર બુલડોઝર ચલાવી તેને નષ્ટ કરવામાં આવી હતી. આ જથ્થાની બજાર કિંમત ₹2.22 કરોડ જેટલી અંકાય છે. આ નિકાલ પ્રક્રિયામાં અસલાલીમાં સૌથી વધુ ₹1.30 કરોડનો દારૂ નાશ કરાયો હતો. આ ઉપરાંત વિવેકાનંદનગરમાં ₹40.69 લાખ, સાણંદમાં ₹28.89 લાખ અને કણભામાં ₹14.70 લાખના દારૂનો સમાવેશ થાય છે. બોપલ અને ચાંગોદર વિસ્તારના જથ્થાનો પણ આ યાદીમાં સમાવેશ કરાયો હતો. ઉચ્ચ વહીવટી અધિકારીઓની પ્રત્યક્ષ દેખરેખ હેઠળ આ સમગ્ર કામગીરી પાર પાડવામાં આવી હતી.

પોલીસ દ્વારા સમયંતરે જપ્ત કરવામાં આવતા આ પ્રકારના નશાકારક પદાર્થોનો ન્યાયિક પ્રક્રિયા બાદ આ રીતે નિકાલ કરવામાં આવતો હોય છે.



અમદાવાદ ગ્રામ્યના અસલાલી, સાણંદ અને બોપલ સહિતના વિસ્તારોમાં ₹2.22 કરોડના દારૂનો નાશ. 50 હજાર બોટલો પર બુલડોઝર ફેરવાયું.

હાઈકોર્ટ: અંગ્રેજી ન આવડતા વૃદ્ધને જાતે કેસ લડવાની મનાઈ

દૈનિક પલ્સ સમાચાર: રાજકોટના એક વૃદ્ધ વ્યક્તિએ હાઈકોર્ટમાં વકીલ વિના પોતાનો પક્ષ જાતે રજૂ કરવા પરવાનગી માંગી હતી, પરંતુ કોર્ટે આ વિનંતીને ગ્રાહ્ય રાખી નથી. ચીફ જસ્ટિસની કોર્ટમાં થયેલી રજૂઆત દરમિયાન અરજદારે જણાવ્યું હતું કે તેમને અંગ્રેજી આવડતું નથી અને અગાઉ વકીલો તેમની વાતને પૂરો ન્યાય નહોતા આપતા. જોકે, હાઈકોર્ટે આ બાબતે કડક વલણ અપનાવી સ્પષ્ટ કર્યું કે આ સિવિલ કે જેલ્લા કોર્ટ નથી પણ હાઈકોર્ટ છે, જ્યાં માત્ર કાયદાકીય ભાષામાં જ વાત ચાલે છે. કોર્ટે ટકોર કરી હતી કે હાઈકોર્ટની તમામ કાર્યવાહી અને હુકમો અંગ્રેજીમાં હોય છે. જો અરજદાર અંગ્રેજી કે કાયદાની ગૂંચ ન સમજી શકે તો તેમને ન્યાય મેળવવામાં નુકસાન થઈ શકે છે. ધોરણ 10 સુધીનો અભ્યાસ અને

ભાષાકીય મર્યાદાને કારણે કોર્ટનો સમય બગડવાની શક્યતા પણ દર્શાવવામાં આવી હતી. કોર્ટે અરજદારની અરજી રદ કરતા સૂચવ્યું કે જો તેમની પાસે આર્થિક સગવડ ન હોય તો તેઓ 'હાઈકોર્ટ લીગલ સર્વિસ કમિટી' પાસે મફત વકીલની માંગણી કરી શકે છે.



અમદાવાદ: પાણીની ટાંકીઓમાંથી નીકળ્યો કાદવ, તંત્રની બેદરકારી

દૈનિક પલ્સ સમાચાર: અમદાવાદમાં શાસકો અને અધિકારીઓની મિલીભગતને કારણે શહેર રોગચાળાના ખપ્પરમાં હોમાઈ રહ્યું છે. જનતાના પરસેવાની કમાણીમાંથી કરોડોના બજેટ ફાળવવામાં આવે છે, છતાં અમદાવાદીઓને પીવા માટે કાદવ અને રેતીવાળું પાણી મળી રહ્યું છે. છેલ્લા ચાર વર્ષથી કોતરપુર અને રાસ્કાની લાઈનોમાં ગાબડા હોવા છતાં તેનું સમારકામ કરવામાં આવ્યું નથી, પરિણામે કચરો સીધો જ સપ્લાય ટાંકીઓમાં ઠલવાઈ રહ્યો છે. શહેજાદ ખાન અને ગોમતીપુરના કોર્પોરેટરોના દબાણ બાદ આઠ દિવસથી સફાઈ અભિયાન શરૂ કરાયું છે, જેમાં તંત્રના પાપના પોટલાં ખુલી રહ્યા છે. હાથી ખાય, જૂલતા મિનારા અને સારંગપુરની ટાંકીઓમાંથી જે ગંદકી બહાર નીકળી છે તે જોઈને કોઈ પણ કમકમાટી અનુભવી શકે છે. સફાઈ દરમિયાન દરેક ટાંકીમાંથી એક-એક ટ્રેક્ટર જેટલો કાદવ નીકળવો એ સાબિત કરે છે કે સત્તાધીશોને

જનતાના જીવની કોઈ કિંમત નથી. નિયમિત સફાઈના બહાને માત્ર કાગળ પર જ કામગીરી થતી હોવાના આક્ષેપો હવે સાચા ઠરી રહ્યા છે. પ્રદૂષિત પાણીના કારણે ઘર-ઘરે

માંદગીના ખાટલા જોવા મળી રહ્યા છે ત્યારે આ ગંભીર બેદરકારી બદલ કમિશનર ક્યા અધિકારીઓનો ભોગ લેશે તે જોવાનું રહ્યું. **રિપોર્ટ : સાજુદખાન પઠાણ**



અમદાવાદ કાર્મ બ્રાન્ચ: આંતરરાજ્ય બાળ તસ્કરી રેકેટનો પર્દાફાશ

દૈનિક પલ્સ સમાચાર: અમદાવાદમાં આંતરરાજ્ય બાળ તસ્કરીના ગંભીર રેકેટનો પર્દાફાશ થયો છે. અમદાવાદ કાર્મ બ્રાન્ચ અને એટીએસએ સંયુક્ત ઓપરેશન હાથ ધરી એરપોર્ટ પાસેથી 15 દિવસના નવજાત બાળકને મુક્ત કરાવ્યું છે. આ નવજાત બાળકને હિંમતનગરના મુન્ના નામના વ્યક્તિ પાસેથી માત્ર ₹3.60 લાખમાં ખરીદવામાં આવ્યું હતું. આ બાળકને હૈદરાબાદ લઈ જઈને નાગરાજ નામના એજન્ટને ઊંચા ભાવે વેચવાની યોજના હતી. પોલીસે આ મામલે ત્રણ આરોપીઓ - રોશન અગ્રવાલ (હૈદરાબાદ), સુમિત યાદવ (યુપી) અને વંદના પંચાલ (અમદાવાદ)ની ધરપકડ કરી છે. તપાસ દરમિયાન એસીપી ભરત પટેલે માહિતી આપી કે આરોપીઓ બાળકોને સાબરકાંઠા અને બનાસકાંઠાના પછાત વિસ્તારોમાંથી મેળવતા હતા. ઘણીવાર લગ્નેતર સંબંધો કે આર્થિક મજબૂરીને કારણે ત્યજી દેવાયેલા બાળકો આ તસ્કરીનો ભોગ બનતા હોય છે. પકડાયેલા આરોપીઓમાંથી

વંદના અને રોશન અગાઉ પણ ત્રણ બાળકોની તસ્કરીમાં હૈદરાબાદ પોલીસના હાથે પકડાયેલા છે. આ રેકેટનું નેટવર્ક તેલંગાણા અને યુપી સુધી ફેલાયેલું છે. પોલીસ હવે આ કેસમાં ફરાર મુન્ના અને હૈદરાબાદના એજન્ટ નાગરાજની શોધખોળ કરી રહી છે. આ ઘટના 6 મહિના પહેલા ધોળકાથી 7 મહિનાની બાળકોના અપહરણની યાદ અપાવે છે, જેમાં આઈવીએફ સેન્ટરની નર્સની સંડોવણી બહાર આવી હતી અને બાળકોને મહારાષ્ટ્રમાંથી

છોડાવવામાં આવી હતી. હાલના કેસમાં નવજાત બાળકને સુરક્ષિત રીતે ચાઈલ્ડ હેલ્થ ઓફિસરને સોંપવામાં આવ્યું છે. પોલીસ પૂછપરછમાં અન્ય રાજ્યોમાં વેચાયેલા વધુ બાળકો અને આ રેકેટમાં સામેલ મોટા એજન્ટોના નામ ખૂલે તેવી પૂરી શક્યતા છે. બાળકોના માતા-પિતા કોણ છે તે શોધવા માટે સાબરકાંઠા પોલીસની પણ મદદ લેવામાં આવી રહી છે. રાજ્યમાં વધી રહેલા બાળ તસ્કરીના કિસ્સાઓએ તંત્ર અને સમાજ માટે લાલભત્તી સમાન સ્થિતિ પેદા કરી છે.

અમદાવાદ એરપોર્ટ નજીક કાર્મ બ્રાન્ચ અને ATSએ સંયુક્ત ઓપરેશન હાથ ધરી આંતરરાજ્ય બાળ તસ્કરી રેકેટનો પર્દાફાશ કર્યો છે. હિંમતનગરથી ₹3.60 લાખમાં ખરીદાયેલા 15 દિવસના નવજાત બાળકને કારમાંથી મુક્ત કરાવાયું છે. આ બાળકને હૈદરાબાદના એજન્ટને વેચવા લઈ જવાતું હતું. પોલીસે હૈદરાબાદના રોશન અગ્રવાલ, યુપીના સુમિત યાદવ અને અમદાવાદની વંદના પંચાલની ધરપકડ કરી છે. તપાસમાં બહાર આવ્યું છે કે આરોપીઓ અગાઉ પણ તેલંગાણા અને યુપીમાં બાળકોની તસ્કરીમાં સંડોવાયેલા છે. હાલ નવજાત બાળકને ચાઈલ્ડ હેલ્થ ઓફિસરને સોંપવામાં આવ્યું છે.

અરિજિત સિંહની પ્લેબેક સિંગિંગમાંથી નિવૃત્તિ, અમદાવાદી યુવા યાહકો આઘાતમાં

અરિજિત સિંહની પ્લેબેક સિંગિંગમાંથી નિવૃત્તિ, ફેન્સ નિરાશ

દૈનિક પલ્સ સમાચાર: ભારતીય સંગીત જગતના દિગ્ગજ ગાયક અરિજિત સિંહે મંગળવારે પ્લેબેક સિંગિંગમાંથી નિવૃત્તિની જાહેરાત કરી સૌને સ્તબ્ધ કરી દીધા છે. ફિલ્મોમાં પોતાના સુરીલા અવાજથી કરોડો લોકોને મંત્રમુગ્ધ કરનાર અરિજિતે હવે માઈક છોડવાનો નિર્ણય કર્યો છે. જોકે, સંગીત પ્રેમીઓ માટે એક રાહતના સમાચાર એ છે કે તેઓ સંગીત બનાવવાનું અને મ્યુઝિકલ પ્રોજેક્ટ્સમાં કાર્યરત રહેવાનું ચાલુ રાખશે. અરિજિતની આ અણધારી નિવૃત્તિના સમાચાર વાયુવેગે ફેલાતા અમદાવાદના ચાહકો આઘાતમાં સરી પડ્યા છે. શહેરના કોલેજિયન યુવાનો અને સંગીત પ્રેમીઓ વચ્ચે આ નિર્ણય 'ટોક ઓફ ધ ટાઉન' બન્યો છે. જ્યારે અમદાવાદના યુવાઓનો પ્રતિભાવ જાણવાની કોશિશ કરી, ત્યારે જાણવા મળ્યું કે મોટાભાગના ચાહકોને આ વાત માનવામાં નથી

આવી રહી. યુવાનોના મતે, અરિજિતનો અવાજ દરેક પેઢીના હૃદયને સ્પર્શે છે, અને ફિલ્મોમાં તેમનો વિકલ્પ શોધવો અશક્ય છે. ઘણા યુવાનોએ આકોશ અને નિરાશા સાથે જણાવ્યું કે હવે ફિલ્મોમાં તે જૂની 'અરિજિત મેજિક' જોવા નહીં મળે. યુવાઓએ તેમની કારકિર્દીના અનેક યાદગાર ગીતોને યાદ કર્યા હતા. અરિજિત સિંહની પ્લેબેક સિંગિંગમાંથી આ એક્ઝિટ બોલિવૂડ માટે એક મોટી ખોટ સાબિત થશે, જેની ભરપાઈ નજીકના ભવિષ્યમાં શક્ય જણાતી નથી.



પ્રખ્યાત ગાયક અરિજિત સિંહે પ્લેબેક સિંગિંગમાંથી નિવૃત્તિની જાહેરાત કરીને ચાહકોને ચોંકાવી દીધા છે. જોકે, તેઓ સંગીત બનાવવાનું ચાલુ રાખશે. આ સમાચારથી અમદાવાદના યુવા ચાહકોમાં આઘાતની લાગણી છે, જેઓ અરિજિતના અવાજને ફિલ્મોમાં મિસ કરશે.

માર્ગ સુરક્ષા માસ ૨૦૨૬: હેલમેટ અને સીટ બેલ્ટ જાગૃતિ

દૈનિક પલ્સ સમાચાર: અમદાવાદ શહેરની જીવાદોરી સમાન AMTS સેવાનું ₹991 કરોડનું બજેટ ટ્રાન્સપોર્ટ મેનેજર દ્વારા રજૂ કરાયું છે. વર્ષ 2030 સુધીમાં શહેરની ટ્રાન્સપોર્ટ સેવાને વિશ્વસ્તરીય બનાવવા માટે તમામ બસોને એસી અને ઇલેક્ટ્રિક કરવાનો લક્ષ્યાંક છે. બજેટમાં શહેરજનોની સુવિધા માટે ચાર દિશામાં ચાર મલ્ટીમોડેલ હબ સ્થાપવાની જાહેરાત કરવામાં આવી છે, જેનાથી મુસાફરોને એક જ સ્થળેથી વિવિધ પરિવહન સેવાઓ મળી રહેશે. બજેટની મુખ્ય વિશેષતાઓમાં ગુજરાતના પ્રથમ મલ્ટીલેવલ બસ ડેપોનું નિર્માણ, સાબરમતી રિવરફ્રન્ટની બંને બાજુ ઇલેક્ટ્રિક બસોની શરૂઆત અને પર્યાવરણલક્ષી ગ્રીન બસ શેલ્ટર્સનો સમાવેશ થાય છે. શ્રમયોગીઓ માટે વિનામૂલ્યે મુસાફરીની યોજના હેઠળ વધુમાં વધુ પાસ ફાળવવામાં આવશે. આર્થિક રીતે, સંસ્થાને બેઠી કરવા માટે કોર્પોરેશન પાસેથી ₹600 કરોડની લોન લેવાનું નક્કી કરાયું છે, જે ગત વર્ષ કરતા

₹200 કરોડ વધુ છે. લોનના વધતા બોજને કારણે AMTSનું કુલ દેવું ₹5,000 કરોડની આસપાસ પહોંચવાની શક્યતા છે. જોકે, ટ્રાન્સપોર્ટ મેનેજરે આશા વ્યક્ત કરી છે કે મુસાફરોની સંખ્યામાં વધારો અને સીએમ અર્બન બસ સર્વિસ હેઠળ મળનારી અંદાજિત ₹220 કરોડની ગ્રાન્ટથી આર્થિક સ્થિતિમાં સુધારો થશે. આ બજેટમાં હેરિટેજ ટૂરિઝમને પ્રોત્સાહન આપવા માટે ખાસ બસો અને ડેકોરેટિવ બસ શેલ્ટર્સ દ્વારા વધારાની આવક મેળવવાનું પણ લક્ષ્ય છે.



દરિયાપુર: નવતાડની પોળમાં મકાન ધરાશાયી, તંત્ર દ્વારા યુદ્ધના ધોરણે બચાવ કામગીરી

દૈનિક પલ્સ સમાચાર: અમદાવાદના દરિયાપુર વોર્ડના હિંમતજોશીના ખાંચામાં મકાન ધરાશાયી થવાની ગંભીર દુર્ઘટના સર્જાતા સ્થાનિક તંત્ર દોડતું થયું છે. નવતાડની પોળમાં બનેલી આ ઘટનાની જાણ થતાં જ રાહત કામગીરી માટે પોલીસ, એએમસી (AMC) અને ફાયર બ્રિગેડની ઈમરજન્સી ટીમો તાત્કાલિક અસરથી સ્થળ પર પહોંચી ગઈ હતી. મકાનનો ભાગ પડવાને કારણે સર્જાયેલી અફરાતફરી વચ્ચે તંત્રએ સૌથી પહેલા માનવજીવન બચાવવાની પ્રાથમિકતા સાથે કામગીરી હાથ ધરી છે. સ્થળ પર પહોંચેલા પ્રતિનિધિઓએ પરિસ્થિતિનું નિરીક્ષણ કરી બચાવ કાર્યમાં ઝડપ લાવવા સૂચનાઓ આપી હતી. દરિયાપુર વિધાનસભાના ભાજપા કાર્યકર્તાઓ પણ બચાવ કામગીરીમાં જોડાયા છે, જેઓ કાટમાળ હટાવવામાં અને અસરગ્રસ્તોને મદદ કરવામાં સહકાર આપી

રહ્યા છે. આસપાસના અન્ય જૂના મકાનોને કોઈ નુકસાન ન પહોંચે અને માર્ગ પરથી પસાર થતા લોકોની સુરક્ષા જાળવાય તે માટે જોખમ નિવારણની કડક કાર્યવાહી કરવામાં આવી રહી છે. જનતાની સલામતી એ સર્વોપરી છે તેવા અભિગમ સાથે તંત્ર હાલ સતત કાર્યરત છે. ભવિષ્યમાં આવી દુર્ઘટના ટાળવા માટે જોખમી ઈમારતો સામે પણ સર્વેની કામગીરી વેગીલી બનાવવામાં આવી છે. અત્યારે સમગ્ર વિસ્તારમાં ભયમુક્ત વાતાવરણ બનાવવા માટે વહીવટી તંત્ર દ્વારા સતત મોનિટરિંગ કરવામાં આવી રહ્યું છે. **રિપોર્ટ : જગદીશ**



અમદાવાદના દરિયાપુર વોર્ડમાં હિંમતજોશીના ખાંચામાં મકાન ધરાશાયી થવાની દુર્ઘટના સર્જાઈ છે. ઘટનાની જાણ થતાં જ એએમસી, ફાયર બ્રિગેડ અને પોલીસની ટીમ સ્થળ પર પહોંચી બચાવ કામગીરી શરૂ કરી છે. સ્થાનિક કાર્યકર્તાઓના સહયોગથી જોખમ નિવારવા કડક કાર્યવાહી હાથ ધરવામાં આવી

માળિયાના શિક્ષિકા હર્ષાબેન ભુવા જિલ્લા કક્ષાએ પ્રથમ

દૈનિક પલ્સ સમાચાર: માળિયા હાટીના તાલુકાની શ્રી તાલુકા પે સેન્ટર શાળાના શિક્ષિકા શ્રીમતી હર્ષાબેન ભુવાએ શિક્ષણ ક્ષેત્રે નવીન ક્રાંતિ લાવતા ઇનોવેશન ફેસ્ટિવલમાં શ્રેષ્ઠ પ્રદર્શન કરી માળિયા પંચકનું નામ રોશન કર્યું છે. જૂનાગઢ જિલ્લામાં યોજાયેલી આ સ્પર્ધામાં અનેક શિક્ષકોએ પોતાપોતાના પ્રોજેક્ટ્સ રજૂ કર્યા હતા, જેમાં હર્ષાબેન ભુવાના ઇનોવેટિવ મોડેલને તેની સરળતા અને ઉપયોગિતા માટે પ્રથમ ક્રમ જાહેર કરવામાં આવ્યો છે. શિક્ષણ પદ્ધતિમાં આધુનિક અને સર્જનાત્મક ફેરફારો લાવવાની તેમની મહેનત રંગ લાવી છે. હર્ષાબેનની આ સફળતાથી માત્ર માળિયા તાલુકાનું જ નહીં, પરંતુ સમગ્ર જિલ્લાનું ગૌરવ વધ્યું છે. હવે તેઓ જોન કક્ષાએ યોજાનાર ઇનોવેશન ફેસ્ટિવલમાં જૂનાગઢ જિલ્લાનું પ્રતિનિધિત્વ કરશે, જે તેમની કારકિર્દીનો એક મોટો પડાવ છે. આ પ્રસંગે તાલુકા શિક્ષણ અધિકારી

તેમજ અન્ય સામાજિક આગેવાનોએ શાળાની મુલાકાત લઈ હર્ષાબેનનું સન્માન કર્યું હતું. શાળા પરિવારે ગર્વની લાગણી અનુભવતા જણાવ્યું કે, આવા શિક્ષકો જ બાળકોના ઉજ્જવળ ભવિષ્ય માટે પાયાનું કામ કરે છે. હર્ષાબેનની આ પ્રેરણાદાયી સફળતાથી અન્ય શિક્ષકોને પણ શિક્ષણ ક્ષેત્રે નવા પ્રયોગો કરવાની પ્રેરણા મળશે. સમગ્ર માળિયા પંચક હવે તેમની જોન કક્ષાની સ્પર્ધામાં પણ વિજયી બને તેવી કામના કરી રહ્યા છે. **રિપોર્ટ : હર્ષ ભટ્ટ**





Play The Masterstroke

with a Bank Trusted by Millions and a Legacy of Over a Century.



Call Toll Free No. (24x7): 1800 1700 / 1800 1000

સાસણગીર: CMએ વનકર્મીઓ માટે 183 વાહનોને ફ્લેગ ઓફ કરાવ્યા

દૈનિક પલ્સ સમાચાર: ગુજરાતના ગૌરવ સમાન એશિયાટિક લાયન્સ અને વન સંપદાના રક્ષણ માટે રાજ્ય સરકાર કટિબદ્ધ છે. સાસણગીર ખાતે મુખ્યમંત્રી ભૂપેન્દ્ર પટેલે વનકર્મીઓ માટે 183 ખાસ સુવિધા સજ્જ વાહનોનું ફ્લેગ ઓફ કરાવ્યું છે. વન વિભાગના ગ્રાઉન્ડ સ્ટાફને મજબૂત કરવાના હેતુથી 174 ફિલ્ડ બાઈક, 6 બોલેરો કેમ્પર અને 3 સ્પેશિયલ મોડિફાઈડ રેસ્ક્યૂ વ્હીકલ્સની ફાળવણી કરવામાં આવી છે. મુખ્યમંત્રીએ દિવસની શરૂઆત ગીરના કુદરતી સાનિધ્યમાં સિંહ દર્શનથી કરી હતી. ત્યારબાદ તેમણે વન વિભાગના વરિષ્ઠ અધિકારીઓ સાથે બેઠક કરી રેસ્ક્યૂ સેન્ટરની મુલાકાત લીધી હતી. આ નવા વાહનો ગીર, બૃહદ ગીર અને સમગ્ર લાયન લેન્ડસ્કેપમાં વન્ય પ્રાણીઓના સંરક્ષણ, રેસ્ક્યૂ અને રિહેબિલિટેશનની કામગીરીને વધુ આધુનિક બનાવશે. અગાઉ વનકર્મીઓને પેટ્રોલિંગમાં પડતી મુશ્કેલીઓ હવે આ આધુનિક બાઈક્સ

અને વાહનો દ્વારા દૂર થશે. વન અને પર્યાવરણ અગ્ર સચિવ ડો. વિનોદ રાવ અને અગ્ર મુખ્ય વન સંરક્ષકની ઉપસ્થિતિમાં યોજાયેલા આ કાર્યક્રમમાં વનકર્મીઓનો ઉત્સાહ જોવા મળ્યો હતો. આ પહેલથી વન્યજીવોના મેડિકલ ઈમરજન્સી અને પ્રોટેક્શનના કિસ્સામાં પ્રતિસાદ સમય (response time) ઘટશે, જે વન્ય જીવોના અસ્તિત્વ માટે અત્યંત મહત્વનું છે. **રિપોર્ટ : હાર્દિક ચંદારાણ**



સાસણગીરની મુલાકાતે પહોંચેલા મુખ્યમંત્રી ભૂપેન્દ્ર પટેલે વન્યજીવ સૃષ્ટિના રક્ષણ માટે વન વિભાગને 183 ખાસ વાહનો અર્પણ કર્યા છે. આ કાફલામાં 174 ફિલ્ડ બાઈક, 6 બોલેરો કેમ્પર અને 3 મોડિફાઈડ રેસ્ક્યૂ વ્હીકલ્સનો સમાવેશ થાય છે. મુખ્યમંત્રીએ સવારે સિંહ દર્શન કરી દિવસની શરૂઆત કર્યા બાદ આ વાહનોને ફ્લેગ ઓફ કરાવ્યું હતું. આ નવીન સુવિધાથી ગીર અને લાયન લેન્ડસ્કેપમાં ફરજ બજાવતા વનકર્મીઓ વધુ સજ્જ બનશે અને વન્ય પ્રાણીઓના સંરક્ષણ તથા રેસ્ક્યૂ કામગીરીમાં ગતિ આવશે.

સ્વસ્થ ગુજરાત, મેદસ્વિતા મુક્ત ગુજરાત: સરકારનું નવું અભિયાન

વડાપ્રધાન નરેન્દ્ર મોદીએ શરૂ કરેલી 'ઓબેસિટી મુક્તિ' માટેની રાષ્ટ્રવ્યાપી પહેલને વેગ આપતા, ગુજરાતના મુખ્યમંત્રી ભૂપેન્દ્ર પટેલે 'સ્વસ્થ ગુજરાત, મેદસ્વિતા-મુક્ત ગુજરાત' અભિયાનનો પ્રારંભ કર્યો છે. 'પહેલું સુખ તે જાતે નર્યા' એ માત્ર કહેવત નથી, પણ સુખી જીવનનો પાયો છે. આજના ઝડપી યુગમાં ટેકનોલોજીની સુવિધાઓ વચ્ચે માણસ બેઠાણું જીવન તરફ વળ્યો છે, જે મેદસ્વિતાનું મુખ્ય કારણ બન્યું છે. મેદસ્વિતા એટલે શરીરમાં જરૂરિયાત કરતા વધુ ચરબીનો સંગ્રહ, જે આગળ જતાં ડાયાબિટીસ, હાઈ બ્લડ પ્રેશર અને હૃદયરોગ જેવી ગંભીર બીમારીઓનું કારણ બને છે. આ સમસ્યાથી બચવા માટે આહાર અથવા ડાયેટની ભૂમિકા સૌથી મહત્વની છે. સંતુલિત આહારમાં કાર્બોહાઈડ્રેટ, પ્રોટીન અને ફેટનું સપ્રમાણ હોવું જરૂરી છે. અભિયાન મુજબ, લીલા શાકભાજી, તાજા ફળો અને ફાઈબરયુક્ત આખા અનાજ ભૂખને નિયંત્રિત કરવામાં અને વજન ઘટાડવામાં રામબાણ ઈલાજ સાબિત થાય છે. ખાનપાનની ખોટી આદતો જેવી કે વધુ પડતું ગળ્યું ખાવું, ફાસ્ટ ફૂડ અને સોફ્ટ ડ્રિંક્સનું સેવન કરવાથી શરીરમાં પોષક તત્ત્વો ઘટવા લાગે છે અને માત્ર કેલરી વધે છે. તેના બદલે બાફેલા કે ગ્રીલ કરેલા ખોરાકનો વિકલ્પ પસંદ કરવો જોઈએ. દિવસ દરમિયાન પૂરતું પાણી પીવાથી શરીરમાંથી ટોક્સિન-સ બહાર નીકળી જાય છે અને ચયાપચયની પ્રક્રિયા ઝડપી બને છે. પરંતુ માત્ર ડાયેટ પૂરતું નથી; તેની સાથે નિયમિત શારીરિક કસરત પણ અનિવાર્ય છે. રાજ્ય સરકાર આ અભિયાન દ્વારા નાગરિકોને સંદેશ આપી રહી છે કે વજન ઘટાડવા માટે કોઈ પણ કઠોર ડાયેટ પ્લાન શરૂ કરતા પહેલા નિષ્ણાત ડાયટિશિયનની સલાહ લેવી જોઈએ. દરેક વ્યક્તિની શારીરિક જરૂરિયાત અલગ હોય છે, તેથી વ્યક્તિગત આહાર યોજના વધુ અસરકારક નીવડે છે. અંતે, મેદસ્વિતા મુક્તિ એ કોઈ ટૂંકા ગાળાનો ટાગેટ નથી, પરંતુ એક કાયમી જીવનશૈલી છે. જો આપણે આજે જાગૃત થઈશું, તો આવનારી પેઢીને એક તંદુરસ્ત વારસો આપી શકીશું. મુખ્યમંત્રીની આ પહેલથી ગુજરાતનો દરેક નાગરિક શારીરિક રીતે મજબૂત અને માનસિક રીતે પ્રસન્ન બને તેવો ઉમદા હેતુ છે. આ અભિયાનમાં જોડાઈને સંતુલિત આહાર અને સક્રિય જીવનશૈલી અપનાવવી એ સમયની માંગ છે. - રાજ


મુખ્યમંત્રી ભૂપેન્દ્ર પટેલે 'સ્વસ્થ ગુજરાત, મેદસ્વિતા-મુક્ત ગુજરાત' અભિયાન શરૂ કર્યું છે. આ પહેલનો હેતુ નાગરિકોમાં મેદસ્વિતા પ્રત્યે જાગૃતિ લાવવાનો અને સંતુલિત આહાર તથા વ્યાયામ દ્વારા ડાયાબિટીસ અને હૃદયરોગ જેવી ગંભીર બીમારીઓથી મુક્ત રાખવાનો છે. - રાજ

રાજકોટ હાઈવે: આટકોટમાં ચાલતા ટ્રકમાં લાગી આગ, ડ્રાઈવરનો બચાવ

દૈનિક પલ્સ સમાચાર: રાજકોટ-ભાવનગર હાઈવે પર આટકોટ નજીક શ્રીહરિ નમકીનના ટ્રકમાં લાગેલી ભયાનક આગે હાઈવે સુરક્ષાના દાવાઓની પોલ ખોલી નાખી છે. ગોંડલ ચોકડી પાસે જ્યારે આ ટ્રક પસાર થઈ રહ્યો હતો, ત્યારે અચાનક જ તેની કેબિનમાંથી ધુમાડા નીકળવા લાગ્યા હતા અને જોતજોતામાં ટ્રક આગના ગોળામાં ફેરવાઈ ગયો હતો. ડ્રાઈવર અને ક્લીનરે સમયસૂચકતા વાપરી ચાલતા ટ્રકમાંથી બહાર કૂદી જઈને પોતાનો આબાદ બચાવ કર્યો હતો, જેના કારણે મોટી જાનહાનિ ટળી હતી. ઘટનાની ગંભીરતા જોતા જસદણ ફાયરબ્રિગેડની ટીમ ત્વરિત હસ્તક્ષેપમાં આવી હતી અને સ્થળ પર પહોંચી ભારે જહેમત બાદ વિકરાળ આગ પર કાબૂ મેળવ્યો હતો. આટકોટ પોલીસે પણ તાત્કાલિક પહોંચીને હાઈવે પરની ટ્રાફિક જામની સ્થિતિને નિયંત્રિત કરી હતી. જોકે, આ ઘટના માત્ર એક અકસ્માત નથી પણ વાહન સુરક્ષા બાબતે ગંભીર ચેતવણી છે. સ્થાનિક લોકો અને

વાહનચાલકોમાં એવી ચર્ચા છે કે અનેક ભારે વાહનો રસ્તા પર દોડતા હોય છે જેનું મેન્ટેનન્સ યોગ્ય હોતું નથી. શું આવા વાહનો પાસે માન્ય ફિટનેસ સર્ટિફિકેટ હોય છે? શું તેમાં આગ ઓલવવાના પ્રાથમિક સાધનો રાખવામાં આવે છે? વારંવાર બનતી આવી ઘટનાઓ છતાં તંત્ર દ્વારા કેમ કડક ચેકિંગ કરવામાં આવતું નથી? હાઈવે પર ઉમટેલા લોકોએ આકોશ વ્યક્ત કરતા જણાવ્યું હતું કે નિયમોનું ઉલ્લંઘન કરનારા વાહન માલિકો સામે કડક કાનૂની કાર્યવાહી થવી જોઈએ. ભવિષ્યમાં કોઈ મોટી હોનારત ન સર્જાય તે માટે આરટીઓ અને પોલીસ વિભાગે હાઈવે પર દોડતા જૂના અને અનફિટ

વાહનો સામે જુબેશ ચલાવવી જોઈએ. હાલમાં તો જાનહાનિ ટળતા તંત્રએ રાહતનો શ્વાસ લીધો છે, પરંતુ આ પ્રશ્નોના જવાબ મળવા ખૂબ જ જરૂરી છે.



રાજકોટ-ભાવનગર હાઈવે પર આટકોટની ગોંડલ ચોકડી પાસે નમકીન ભરેલા ટ્રકમાં અચાનક ભયાનક આગ લાગી હતી. ડ્રાઈવર અને ક્લીનરે ટ્રકમાંથી કૂદીને જીવ બચાવ્યો હતો. જસદણ ફાયરબ્રિગેડે ઘટનાસ્થળે પહોંચી આગ પર કાબૂ મેળવ્યો હતો, જેનાથી મોટી જાનહાનિ ટળી હતી.

રાજકોટ જંગલેશ્વર: 2000 પરિવારો બેઘર થશે? તંત્ર અને જનતા આમને-સામને

રાજકોટ: જંગલેશ્વરમાં 1358 મિલકતો પર ડિમોલિશનની આખરી નોટિસ

દૈનિક પલ્સ સમાચાર: રાજકોટના જંગલેશ્વરમાં તંત્રની 'બુલડોઝર નીતિ' સામે જનઆક્રોશનો જ્વાળામુખી ફાટ્યો છે. રિવરફ્રન્ટ પ્રોજેક્ટના ઓઠા હેઠળ 1358 મિલકતો તોડી પાડવાની આખરી નોટિસે હજારો પરિવારોની ઊંઘ હરામ કરી દીધી છે. કલેક્ટરે પૂરતો સમય આપ્યાનો દાવો કરીને રહીશોની અંતિમ આજીજીને ફગાવી દીધી છે, જે સૂચવે છે કે વહીવટી તંત્ર સંવેદનહીન બન્યું છે. અહીં રહેતી પ્રભાબેન જેવી મહિલાઓ પૂછી રહી છે કે 'બેટી બચાવો'ના નારા લગાવતી સરકાર દીકરીઓને લઈને રસ્તા પર ફેંકી દેશે ત્યારે શું કરશે? સ્પર્ધાત્મક પરીક્ષાની તૈયારી કરતા યુવાનો હવે કિતાબ છોડીને ભગતસિંહની જેમ ક્રાંતિ કરવાની વાત કરી રહ્યા છે. આ કોઈ સામાન્ય અતિક્રમણ નથી, પણ દાયકાઓથી વસેલા લોકોની જિંદગીનો સવાલ છે. રાજકોટના માહોલ પણ ગરમાયો છે; લોકોએ ધારાસભ્ય

ઉદય કાનગડ અને સ્થાનિક કોર્પોરેટો વિરુદ્ધ 'હાય હાય'ના નારા લગાવી રેલી કાઢી છે. નવાઈની વાત એ છે કે ભાજપના જ એક કોર્પોરેટર આ કાર્યવાહી સામે સવાલ ઉઠાવી રહ્યા છે. શું સરકાર આ ગરીબોને વૈકલ્પિક આવાસ આપશે કે પછી શિયાળાની ઠંડીમાં તેમને ખુલ્લા આકાશ નીચે સુવા મજબૂર કરશે? જંગલેશ્વરમાં પડકાર્યેલો પોલીસ કાફલો કોઈ મોટી અનિચ્છનીય ઘટનાની અંધાણ આપી રહ્યો છે. **રિપોર્ટ : હાર્દિક ચંદારાણા**



રાજકોટના જંગલેશ્વરમાં 1358 મકાનો તોડવાની નોટિસથી હંગામો. કલેક્ટરે સમય આપવાની માંગ ફગાવી, જનતામાં ભારે આક્રોશ.

ગાંધીનગર મહાનગરપાલિકા બજેટ બેઠક

મુખ્યમંત્રીની 8 મહાનગરોના મેયર અને કમિશનરો સાથે બેઠક

દૈનિક પલ્સ સમાચાર: રાજ્યના મહાનગરોના વિકાસને નવી ગતિ આપવા માટે મુખ્યમંત્રી ભૂપેન્દ્ર પટેલે ગાંધીનગર ખાતે એક ઉચ્ચસ્તરીય બેઠક બોલાવી છે. આ બેઠકમાં ગુજરાતની આઠેય મહાનગરપાલિકાઓના મેયર, મ્યુનિસિપલ કમિશનર અને સ્ટેન્ડિંગ કમિટીના ચેરમેનો હાજર રહ્યા છે. રાજકોટ મનપાના પદાધિકારીઓ પણ બજેટ ચર્ચા અને પેન્ડિંગ પ્રોજેક્ટ્સની રજૂઆત સાથે ગાંધીનગર પહોંચ્યા છે. બેઠકનો મુખ્ય એજન્ડા મહાનગરોમાં ચાલી રહેલા વિકાસલક્ષી પ્રોજેક્ટ્સની પ્રગતિ તપાસવાનો અને આગામી રાજ્ય બજેટમાં શહેરી સુવિધાઓ માટે જરૂરી જોગવાઈઓ કરવાનો છે. કેન્દ્રીય બજેટ બાદ હવે રાજ્ય સરકાર પોતાનું બજેટ રજૂ કરવાની તૈયારીમાં છે, ત્યારે મહાપાલિકાઓની અપેક્ષાઓ અને જરૂરિયાતોને સીધી રીતે



રાજકોટ સાંઢીયા પુલ: તંત્રની લાલિયાવાડી, લોકાર્પણ હજુ પણ અધ્ધર

દૈનિક પલ્સ સમાચાર: રાજકોટના જામનગર રોડ પર સાંઢીયા પુલની કામગીરીમાં તંત્રની નિષ્ફળતા અને રેલવે વિભાગની શરતો વચ્ચે જનતાનો મરો થઈ રહ્યો છે. જર્જરિત જૂના પુલને તોડવામાં 'ડાયમંડ કટિંગ'ના નામે જે આધુનિક નાટક શરૂ કરાયું, તેમાં જ જરૂર કરતાં વધુ સમય વેડફી નાખવામાં આવ્યો હતો. ત્યારબાદ નવી ડિઝાઇનમાં વારંવાર થયેલા ફેરફારોએ આ પ્રોજેક્ટને જાણે ભુલભુલામણી બનાવી દીધી છે. હવે જ્યારે બંને બાજુના પીલર તૈયાર છે, ત્યારે રેલવે ટ્રેક પર ગડર ચઢાવવાનું કામ 'બ્લોક'ના બહાને અટકી પડ્યું હતું. તાજેતરની અપડેટ મુજબ, રેલવેએ મનપાની ચાર કલાકની માંગ સામે માત્ર બે-બે કલાકના બે બ્લોક ફાળવવાની મંજૂરી આપી છે. સવાલ એ થાય છે કે શું આટલા ટૂંકા સમયમાં જોખમી ગડર ચઢાવવાની કામગીરી સુરક્ષિત રીતે પૂર્ણ થઈ શકશે? તંત્રના

આયોજનના અભાવે અગાઉ પણ પ્રોજેક્ટ અનેકવાર ઠપ્પ થયો છે. ઇજનેરોના દાવા મુજબ હવે કામગીરી તેજ થશે અને 28 ફેબ્રુઆરી સુધીમાં લોકાર્પણ કરી દેવાશે, પરંતુ આ અગાઉ પણ અનેક તારીખો ફેલ ગઈ છે. રાજકોટ-જામનગર હાઈવે એ શહેરની જીવાદોરી સમાન માર્ગ છે. અહીંથી પસાર થતા હજારો વાહનચાલકો ધૂળ, ખાડા અને ટ્રાફિક જામથી ત્રસ્ત છે. તંત્રની લાલિયાવાડીને કારણે એક સામાન્ય બ્રિજ બનાવવામાં પણ વર્ષો નીકળી રહ્યા છે. શું આને જ 'સ્માર્ટ સિટી'નો વિકાસ કહેવાય? રેલવે વિભાગ અને મહાનગરપાલિકા વચ્ચેના ગજગ્રાહમાં સામાન્ય માણસનો સમય અને પૈસા બરબાદ થઈ રહ્યા છે. તંત્ર હવે 28 ફેબ્રુઆરીની જે લાલચ આપી રહ્યું છે, તે હકીકત બનશે કે પછી જનતાના હાથમાં ફરી એકવાર માત્ર તારીખ જ આવશે, તે જોવું રહ્યું. આ પ્રોજેક્ટના વિલંબ માટે

જવાબદાર દરેક કડીની તપાસ થવી જોઈએ. **રિપોર્ટ : હાર્દિક ચંદારાણા**





બેંક ઑફ બરોડા
Bank of Baroda

CASH KARO! SHOP KARO! CELEBRATE KARO!

Get your
PRE-APPROVED MICRO PERSONAL LOAN up to ₹50,000/-
in just 3 clicks on
M-CONNECT PLUS
Mobile Banking App.

GET ATTRACTIVE CASHBACK

Khushiyan
PRE-APPROVED
PRE-APPROVED LOAN IN 60 SECONDS

Scan to Apply

The above options are available for pre-approved customers within the overall limit up to ₹50,000. To Know Your Limit: SMS "PAPL <space> <last four digits of BoB Debit Card No.>" to 84220 09988.

કમિશનર મિલિંદ બાપનાના નેતૃત્વમાં 20 દુકાનોના દબાણ દૂર કરાયા

દૈનિક પલ્સ સમાચાર: આણંદ-કરમસદ મહાનગરપાલિકા પ્રશાસન દ્વારા શહેરના મુખ્ય રસ્તાઓને દબાણમુક્ત કરવાની ઝુંબેશ તેજ કરવામાં આવી છે. મહાનગરપાલિકાના કમિશનર મિલિંદ બાપનાના સીધા માર્ગદર્શન હેઠળ એસ્ટેટ વિભાગે ટીપી સ્કીમ-1 વિસ્તારમાં સફળ ઓપરેશન પાર પાડ્યું હતું. શહેરના વ્યસ્ત ગણાતા રેલવે ગોદી સામેના માર્ગ પર, મહાત્મા ગાંધી સર્કલથી લઈ ટૂંકી ગલીના નાકા સુધી રસ્તામાં નડતરૂપ અંદાજે 20 જેટલી દુકાનો પર બુલડોઝર ફેરવી દેવામાં આવ્યું છે. રોડ કપાતની આ કામગીરીને પગલે વર્ષોથી લટકતો રસ્તા પહોળા કરવાનો પ્રશ્ન હવે હલ થયો છે. દબાણો હટાવ્યા બાદ હવે આ

રસ્તો 50 ફૂટ પહોળો થઈ ગયો છે. આ માર્ગ શહેરના ટ્રાફિક માટે ખૂબ જ મહત્વનો છે, કારણ કે અહીંથી દરરોજ 30 હજારથી વધુ લોકો અને વાહનો પસાર થાય છે. સાંકડા રસ્તાને કારણે અહીં કલાકો સુધી ટ્રાફિક જામની સ્થિતિ સર્જાતી હતી, જેનો હવે અંત આવશે. મહાનગરપાલિકાની આ કાર્યવાહી દરમિયાન એસ્ટેટ વિભાગના અધિકારીઓ અને સુરક્ષા સ્ટાફ હાજર રહ્યો હતો. પ્રશાસનનો સ્પષ્ટ ઉદ્દેશ્ય છે કે શહેરના વિકાસમાં અવરોધરૂપ બનતા કોઈપણ ગેરકાયદે દબાણો ચલાવી લેવામાં આવશે નહીં. આ કામગીરીથી માત્ર ટ્રાફિકની સમસ્યા જ હલ નહીં થાય, પરંતુ શહેરના સૌંદર્યકરણમાં પણ વધારો થશે.

આણંદ-કરમસદ મહાનગરપાલિકાના કમિશનર મિલિંદ બાપનાના માર્ગદર્શન હેઠળ એસ્ટેટ વિભાગે શહેરના મહત્વના એવા ટીપી સ્કીમ-1 વિસ્તારમાં મોટી કાર્યવાહી કરી છે. રેલવે ગોદી સામે મહાત્મા ગાંધી સર્કલથી ટૂંકી ગલી સુધીના માર્ગ પર રોડ કપાતમાં આવતી અંદાજે 20 જેટલી દુકાનોના દબાણો દૂર કરવામાં આવ્યા છે. આ કામગીરીથી 50 ફૂટ પહોળો રસ્તો હવે સંપૂર્ણપણે ખુલ્લો થયો છે. આ માર્ગ ખુલ્લો થવાથી દરરોજ અવરજવર કરતા 30 હજારથી વધુ નાગરિકોને ટ્રાફિકની સમસ્યામાંથી કાયમી મુક્તિ મળશે અને વાહન વ્યવહાર વધુ સુગમ બનશે.

ચરખા ગામ પાસે કાર અકસ્માત, મુસાફરોનો આબાદ બચાવ

દૈનિક પલ્સ સમાચાર: માતર તાલુકાના હાડેવા ગામના વિકાસમાં વધુ એક કડી ઉમેરાઈ છે. ગ્રામજનોની પીવાના પાણીની જરૂરિયાતને ધ્યાને રાખીને આજે માતર 115 વિધાનસભાના ધારાસભ્ય શ્રી કલ્પેશભાઈ પરમારના વરદ હસ્તે નવીન બોરવેલનું વિધિવત ખાતમુહૂર્ત કરવામાં આવ્યું હતું. લાંબા સમયથી ગામમાં પાણીના સ્તર અને પુરવઠાને લઈને જે મુશ્કેલીઓ હતી, તે આ બોરવેલ કાર્યરત થતા જ દૂર થશે. આ શુભ પ્રસંગે હાડેવા ગામના સરપંચ શ્રી ધનશ્યામભાઈ, પૂર્વ તાલુકા પંચાયત પ્રમુખ શ્રી કનુભાઈ મકવાણા તેમજ માતર તાલુકા સંગઠન મહામંત્રી શ્રી ધનશ્યામભાઈ વિશેષ ઉપસ્થિત રહ્યા હતા. કાર્યક્રમ દરમિયાન ધારાસભ્યએ ગ્રામજનો સાથે સંવાદ સાધ્યો હતો અને સરકારની વિવિધ લોકલ્યાણકારી યોજનાઓ વિશે માહિતી


આપી હતી. ગામના આગેવાનો અને રહીશોએ પાણીની સુવિધા બદલ ધારાસભ્ય અને તંત્રનો આભાર વ્યક્ત કર્યો હતો. આ નવીન બોરવેલથી આગામી ઉનાળામાં પાણીની સમસ્યા સામે મોટી રાહત મળશે. **રિપોર્ટ : દિપક પરમાર**



ભાવનગર મતદાર યાદી સાથે ચેડાં: ભાજપ પર કોંગ્રેસનો ગંભીર આરોપ

દૈનિક પલ્સ સમાચાર: શું ભાવનગરમાં લોકશાહી સુરક્ષિત છે? આ સવાલ એટલા માટે ઉઠી રહ્યો છે કારણ કે મતદાર યાદીમાંથી વિરોધ પક્ષના મતો કાપવા માટે એક મોટું કૌભાંડ ચાલી રહ્યું હોવાનો આક્ષેપ થયો છે. કોંગ્રેસ પ્રમુખ લાલભા ગોહિલે ભાજપ પર પ્રહાર કરતા જણાવ્યું છે કે, ફોર્મ નંબર 7નો ઉપયોગ કરી ચોક્કસ સમાજના મતદારોના નામ મતદાર યાદીમાંથી કાઢવા માટે પૂર્વનિયોજિત ષડયંત્ર રચવામાં આવ્યું છે. આ માટે ભાજપના કાર્યકરો દ્વારા ખોટા નામે અરજીઓ કરવામાં આવી હોવાના પુરાવા મળ્યા છે. આ સમગ્ર પ્રકરણમાં એડવોકેટ સાજીદભાઈ કાઝીએ મહત્વની ભૂમિકા ભજવી છે, જેઓએ તમામ દસ્તાવેજો પુરાવા એકત્રિત કર્યા છે. કોંગ્રેસનો આક્ષેપ છે કે અરજી કરનારા તત્વો ભાજપ સાથે સીધા જોડાયેલા છે. મતાધિકાર એ નાગરિકનો પવિત્ર અધિકાર છે અને તેની

સાથે ચેડાં કરવા એ બંધારણીય ગુનો છે. સત્તા ટકાવી રાખવા માટે આ પ્રકારે હલકી કક્ષાના રાજકારણનો આશરો લેવો એ શરમજનક છે. કોંગ્રેસે સત્તાધીશો પાસે માંગ કરી છે કે આ મામલે તટસ્થ તપાસ કરવામાં આવે અને આ ષડયંત્રમાં સામેલ તમામ સૂત્રધારો સામે તાત્કાલિક ગુનો નોંધીને જેલના સળિયા પાછળ ધકેલવામાં આવે. જો વહીવટી તંત્ર આ બાબતે આંખ આડા કાન કરશે તો કોંગ્રેસ અદાલતના દ્વાર ખખડાવશે અને લોકશાહીના રક્ષણ માટે રસ્તા પર ઉતરશે. **રિપોર્ટ : ઝીશાન ખૂંટ**



ભાવનગરમાં લોકશાહીની હત્યા કરવાનું ષડયંત્ર પકડાયું છે. ભાજપ પર ફોર્મ નંબર 7નો દુરુપયોગ કરી ચોક્કસ સમાજના મતદારોના નામ કાપવાનો ગંભીર આરોપ કોંગ્રેસે લગાવ્યો છે. શું સત્તાના નશામાં નાગરિકોનો મતાધિકાર છીનવી લેવાશે? આ મામલે કલેક્ટરને કડક રજૂઆત કરવામાં આવી છે.

અમરેલી: થોરખાણ થી લોન કોટડા ટુ-લેન રસ્તા માટે CMની સૂચના

દૈનિક પલ્સ સમાચાર: અમરેલી જિલ્લાના અંતરિયાળ વિસ્તારોમાં આંતરમાળખાકીય સુવિધાઓ સુધારવા માટે રાજ્ય સરકાર એક્શન મોડમાં આવી છે. બાબરા તાલુકાના થોરખાણ થી લોન કોટડા ગામ સુધી ટુ-લેન પાકા રસ્તાના નિર્માણ માટે એડવોકેટ અજય એમ. સોલંકી દ્વારા મુખ્યમંત્રી સમક્ષ લેખિત રજૂઆત કરવામાં આવી હતી. આ રજૂઆતના પ્રત્યુત્તરમાં મુખ્યમંત્રીએ જણાવ્યું હતું કે, જનહિતના આ કાર્ય માટે સંબંધિત વિભાગોને નિયમાનુસાર જરૂરી પગલાં લેવાની સૂચના આપી દેવામાં આવી છે. વહીવટી પ્રક્રિયામાં પારદર્શિતા જળવાય તે હેતુથી મુખ્યમંત્રીએ તમામ સંબંધિત કચેરીઓને આદેશ આપ્યો છે કે રસ્તાના કામકાજની દરખાસ્ત અને અમલીકરણની તમામ વિગતો ઓનલાઇન પોર્ટલ પર નિયમિત રીતે અપડેટ કરવામાં આવે. થોરખાણ અને લોન કોટડા વચ્ચેનો આ નવો ટુ-લેન માર્ગ બનવાથી આર્થિક અને સામાજિક વિકાસના નવા દ્વાર ખુલશે.

રસ્તો પહોળો અને પાકો થવાથી વાહનચાલકોનો સમય બચશે અને અકસ્માતનું જોખમ પણ ઘટશે. ગ્રામીણ જનતાને જિલ્લા મથક કે નજીકના શહેરો સુધી પહોંચવા માટે આ માર્ગ આશીર્વાદરૂપ સાબિત થશે. સરકારના આ સકારાત્મક અભિગમથી સ્થાનિક રહીશોમાં આનંદની લહેર વ્યાપી ગઈ છે અને વિકાસના આ કાર્યની આતુરતાથી રાહ જોવાઈ રહી છે. **રિપોર્ટ : મનીષ શામાણી**



બાબરાના થોરખાણથી લોન કોટડા સુધી ટુ-લેન પાકો રસ્તો બનાવવા એડવોકેટ અજય સોલંકીની રજૂઆતને સફળતા મળી છે. મુખ્યમંત્રીએ આ માર્ગના નિર્માણ માટે સંબંધિત વિભાગોને નિયમાનુસાર યોગ્ય કાર્યવાહી કરવા આદેશ આપ્યો છે, જેનાથી સ્થાનિક પરિવહન વધુ સુગમ બનશે.

વાવ-થરાદ: મીઠાવીરાણા ખેડૂતોની કૃષિ સહાય માટે ઉગ્ર રજૂઆત

થરાદ: કૃષિ સહાયથી વંચિત ખેડૂતોએ કલેક્ટરને આપ્યું આવેદન

દૈનિક પલ્સ સમાચાર: બનાસકાંઠાના વાવ-થરાદ વિસ્તારના મીઠાવીરાણા ગામના ખેડૂતોએ કૃષિ સહાય મેળવવા માટે લડત તેજ કરી છે. દૈનિક ગ્રુપ પંચાયત હેઠળના આ ખેડૂતોએ મોટી સંખ્યામાં એકઠા થઈ થરાદ ખાતે કલેક્ટરને આવેદનપત્ર સુપરત કર્યું છે. ખેડૂતોની મુખ્ય રજૂઆત એ છે કે કૃષિ રાહત પેકેજ-2025 માટે ફોર્મ ભરવાની જે મુદત આપવામાં આવી હતી, તેમાં ટેકનિકલ કારણોસર મોટાભાગના ખાતેદારો બાકી રહી ગયા છે. ખેડૂતોએ જણાવ્યું કે દૈનિક પંચાયતમાં ખેડૂતોની સંખ્યા ખૂબ મોટી છે, તેની સામે ફોર્મ ભરવાનો સમય ઓછો હતો. આ ઉપરાંત નેટવર્કની સમસ્યાને કારણે પણ ફોર્મ ભરવામાં અવરોધ આવ્યો હતો. પરિણામે, મીઠાવીરાણા ગામના અંદાજે 400 થી 500 ખેડૂતો પાક નુકસાની અને જમીન ધોવાણની સહાય મેળવવાથી વંચિત રહી ગયા છે. કમોસમી

વરસાદના કારણે જે ખેડૂતોને પાયામાલ થવાનો વારો આવ્યો છે, તેમને હવે સરકારી સહાયની આશા છે. સ્થાનિક ખેડૂત નેતાઓએ સરકારને નમ્ર વિનંતી કરી છે કે જમીન સુધારણા માટેનું ઓનલાઈન પોર્ટલ ફરીથી ખોલવામાં આવે અથવા વહીવટી તંત્ર દ્વારા ઓફલાઈન અરજીઓ સ્વીકારવાની છૂટ આપવામાં આવે. જો વહેલી તકે આ મામલે ઉકેલ નહીં આવે તો ખેડૂતોને મોટું આર્થિક નુકસાન વેઠવું પડશે.

રિપોર્ટ : વશાભાઈ વાલડીયા



વાવ-થરાદના મીઠાવીરાણા ગામના ખેડૂતોએ કૃષિ રાહત પેકેજમાં ફોર્મ ભરવાની મુદત વધારવા કલેક્ટરને આવેદન આપ્યું છે. ટેકનિકલ ખામી અને સમયના અભાવે 70-80 ટકા ખેડૂતો સહાયથી વંચિત રહી ગયા હોવાથી પોર્ટલ ફરી શરૂ કરવાની માંગ કરી છે.

થરાદ પોલીસ દારૂ દરોડો

થરાદ: સ્પાર્ક ગાડીના ચોરખાનામાંથી દારૂ ઝડપાયો, એક ઝડપાયો

દૈનિક પલ્સ સમાચાર: બનાસકાંઠા જિલ્લામાં નાસતા ફરતા આરોપીઓને પકડવા અને ગેરકાયદે પ્રવૃત્તિઓને રોકવા માટે પોલીસ એક્શન મોડમાં છે. પેરોલ ફૂલો સ્કોડની ટીમે થરાદ પોલીસ સ્ટેશન વિસ્તારના આજાવાડા સીમમાં નર્મદા કેનાલ રોડ પર વોચ ગોઠવી હતી. આ દરમિયાન શંકાસ્પદ જણાતી સ્પાર્ક ગાડીને આંતરીને તલાશી લેતા હેરાફેરીની નવી પદ્ધતિ સામે આવી હતી.

ભૂતલેગરે પોલીસથી બચવા ગાડીના ડેશબોર્ડમાં ખાસ ચોરખાનું બનાવ્યું હતું. આ ખાનામાંથી ભારતીય બનાવટના વિદેશી દારૂની કુલ 228 બોટલો મળી આવી હતી. પોલીસે ₹81,902 નો દારૂ, ₹1 લાખની ગાડી અને ₹10,000 નો મોબાઈલ મળી કુલ ₹1,91,902 નો મુદ્દામાલ જપ્ત કર્યો છે. આ કેસમાં ખેડા જિલ્લાના મહેમદાબાદ તાલુકાના જાલમપુરા ગામના શૈલેષ

ચૌહાણની ધરપકડ કરવામાં આવી છે. જોકે, ગાડીનો ચાલક અંધારાનો લાભ લઈને નાસી છૂટ્યો હતો. આ કાર્યવાહી પી.આઈ. આર.એસ. દેસાઈના માર્ગદર્શન હેઠળ સ્કોડની ટીમે સફળતાપૂર્વક પાર પાડી છે. પકડાયેલા શપ્સ વિરુદ્ધ થરાદ પોલીસ મથકે પ્રોહિબિશન એક્ટ મુજબ ગુનો દાખલ કરવામાં આવ્યો છે. પોલીસ હવે એ દિશામાં તપાસ કરી રહી છે કે આ દારૂનો જથ્થો ક્યાંથી લાવવામાં આવ્યો હતો અને કોને સંબંધ કરવાનો હતો.

રિપોર્ટ : વશાભાઈ વાલડીયા

થરાદના આજાવાડામાં નર્મદા કેનાલ રોડ પરથી સ્પાર્ક ગાડીના ચોરખાનામાંથી 228 દારૂની બોટલ ઝડપાઈ. ખેડાનો એક શપ્સ ગિરફતાર.

નડિયાદ: મોટી સિલોદ નદીના પટમાં જુગાર રમતા 8 શપ્સોની ધરપકડ

દૈનિક પલ્સ સમાચાર: ખેડા જિલ્લામાં ગેરકાયદે પ્રવૃત્તિઓ વિરુદ્ધ પોલીસની ઝુંબેશ તેજ બની છે, જેના ભાગરૂપે નડિયાદ LCBએ મોટી સિલોદ ગામે ચાલતા જુગારધામ પર ત્રાટકીને 8 શપ્સોને રંગેહાથ ઝડપી પાડ્યા છે. પોલીસને બાતમી મળી હતી કે નદીના પટમાં કેટલાક શપ્સો આર્થિક લાભ માટે પત્તા-પ્રેમીઓનો મેળાવડો જમાવી જુગાર રમી રહ્યા છે. આ દરોડા દરમિયાન પોલીસે ₹52,500ની કુલ માલમત્તા જપ્ત કરી છે. જેમાં અંગઝડતીમાંથી મળેલી મોટી રકમનો પણ સમાવેશ થાય છે. પકડાયેલા આરોપીઓની પ્રોફાઈલ જોતા જણાય છે કે, આ જુગારધામ પર નડિયાદના સ્થાનિક લોકો ઉપરાંત અમદાવાદના વટવા અને મિલ્લતનગર તેમજ સૌરાષ્ટ્રના જસદણ અને ભાવનગરથી પણ લોકો જુગાર રમવા આવતા હતા. એસ.પી. વિજય પટેલ અને પી.આઈ.

વેકરીયાના માર્ગદર્શન હેઠળ પીએસઆઈ ચંપાવત, રાવલ અને તેમની ટીમે આ ઓપરેશન સફળતાપૂર્વક પાર પાડ્યું હતું. પોલીસે સ્થળ પરથી રોકડ સિવાય જુગાર રમવા માટે વપરાતા પત્તા અને અન્ય સાધન સામગ્રી પણ કબજે કરી છે. હાલમાં તમામ આઠ શપ્સો વિરુદ્ધ જુગાર ધારાની કલમ 12 હેઠળ ગુનો નોંધીને જેલના સળિયા પાછળ ધકેલી દેવામાં આવ્યા છે. **રિપોર્ટ : પ્રકાશ વાઘેલા**



નડિયાદના મોટી સિલોદ ગામમાં નદીના પટમાં ચાલતા જુગારધામ પર પોલીસે દરોડો પાડી 8 શપ્સોને ઝડપી પાડ્યા છે. દરોડા દરમિયાન ₹52,500ની રોકડ રકમ જપ્ત કરવામાં આવી છે. પકડાયેલા શપ્સોમાં નડિયાદ, અમદાવાદ, ભાવનગર અને જસદણના રહેવાસીઓનો સમાવેશ થાય છે.

બેંક ઓફ બરોડા Bank of Baroda

CASH KARO! SHOP KARO! CELEBRATE KARO!

Get your **PRE-APPROVED MICRO PERSONAL LOAN** up to ₹50,000/- in just 3 clicks on **M-CONNECT PLUS** Mobile Banking App.

Khushiyan PRE-APPROVED

PRE-APPROVED LOAN IN 60 SECONDS

GET ATTRACTIVE CASHBACK

Scan to Apply

The above options are available for pre-approved customers within the overall limit up to ₹50,000. To Know Your Limit: SMS "PAPL <space> <last four digits of BoB Debit Card No.>" to 84220 09988.

ધોળકાની લાકડિયા શેરીમાં ગંદકીનું સામ્રાજ્ય: પાલિકાની બેદરકારી

દૈનિક પલ્સ સમાચાર: ધોળકા તાલુકાનું વહીવટી તંત્ર કેટલું બહેરું છે તેનું જીવન જાગતું ઉદાહરણ લાકડિયા શેરી છે. આ વિસ્તાર આજે ગંદકી અને રોગચાળાનું એપીસેન્ટર બની ગયો છે. ચારેબાજુ ગંદકીના ગંજ, ખુલ્લી ગટરોનું વહેવું પાણી અને અસહ્ય બદબૂંધે રહીશોનું જીવવું હરામ કરી દીધું છે. સવાલ એ થાય છે કે શું નગરપાલિકાના સત્તાધીશો અને ચૂંટાયેલા કાઉન્સિલરોને આ ગંદકી દેખાતી નથી? કે પછી જાણીજોઈને આંખ આડા કાન કરવામાં આવી રહ્યા છે?

સ્થાનિક નાગરિકોના જણાવ્યા અનુસાર, તેઓએ નગરપાલિકામાં વારંવાર રજૂઆતો કરી છે, પરંતુ દરેક વખતે માત્ર પોલા આશ્વાસનો જ મળ્યા છે. નક્કર કામગીરીના નામે શૂન્ય પરિણામ છે. ગંદકીના કારણે નાના બાળકો અને વૃદ્ધોના સ્વાસ્થ્ય સામે મોટું જોખમ ઊભું થયું છે. સફાઈ અને ગટરની વ્યવસ્થા કરવી એ નગરપાલિકાની પ્રાથમિક ફરજ છે, પરંતુ ધોળકામાં સત્તાધીશો પોતાની જવાબદારીમાંથી છટકાવારી શોધી રહ્યા હોય તેમ લાગે છે. મચ્છરોના ઉપદ્રવ અને ગંદા પાણીના નિકાલના અભાવે રહીશોમાં ભારે આક્રોશ જોવા મળી રહ્યો છે. જો આગામી



ધોળકાની લાકડિયા શેરીમાં ગંદકી અને ગટરની સમસ્યાથી રોગચાળાનો ભય. પાલિકાની બેદરકારી સામે રહીશોમાં ભારે આક્રોશ.

ગુજરાતમાં રસ્તા રીપેરીંગ માટે નગરપાલિકાઓને સ્વાયત્તતા

દૈનિક પલ્સ સમાચાર: ગુજરાતની નગરપાલિકાઓ અને મહાનગરપાલિકાઓ હવે રસ્તાના કામોમાં સ્વાયત્ત બનશે. રાજ્ય સરકારના નવા નિર્ણય મુજબ, રસ્તાના નિર્માણ કે રિપેરીંગ માટે હવે ગાંધીનગરની ટેકનિકલ કે વહીવટી મંજૂરીની રાહ જોવી પડશે નહીં. આ ઐતિહાસિક ફેરફારની જાહેરાત 17 ફેબ્રુઆરીએ રજૂ થનારા 2026-27 ના બજેટમાં કરવામાં આવે તેવી શક્યતા છે. અગાઉ નગરપાલિકાઓ પાસે માત્ર 30 થી 70 લાખ સુધીની જ મર્યાદા હતી, પરંતુ હવે નાણાકીય ખર્ચની કોઈ સીમા રહેશે નહીં. આનાથી ચોમાસા બાદ બિસ્માર રસ્તાઓના રિપેરીંગમાં થતો વિલંબ ઘટશે. જોકે, સત્તાની સાથે જવાબદારી પણ વધશે. રસ્તાની ગુણવત્તા ચકાસવા માટે રાજ્ય સરકાર 'થર્ડ પાર્ટી ઇન્સ્પેક્શન' કડક બનાવશે અને

કોન્ટ્રાક્ટરો માટે લાંબા ગાળાની ગેરંટી નક્કી કરશે. આ સુધારાનો મુખ્ય ઉદ્દેશ્ય સ્થાનિક સ્તરે વિકાસ કામોને ઝડપી અને ભ્રષ્ટાચાર મુક્ત બનાવવાનો છે. **રિપોર્ટ : ભાવેશ રાઠોડ**



ખેડા: મહુધા પોલીસનો દરોડો, ₹12.02 લાખનો મુદ્દામાલ કબજે કરાયો

દૈનિક પલ્સ સમાચાર: ખેડા જિલ્લા પોલીસ દ્વારા દારૂબંધીના કડક અમલીકરણના ભાગરૂપે મહુધામાં એક મોટા ઓપરેશનને અંજામ આપવામાં આવ્યો છે. આ દરોડામાં કુલ ₹12,02,720 ની કિંમતની માલમત્તા જપ્ત કરવામાં આવી છે. પોલીસને દારૂના વેપલાની બાતમી મળતા જ ટીમે વોચ ગોઠવી હતી, જેમાં મોટી માત્રામાં વિદેશી દારૂનો જથ્થો મળી આવ્યો હતો.

આ સમગ્ર ઓપરેશન જિલ્લા પોલીસ વડા વિજય પટેલ અને પી.આઈ. કે.આર. વેકરીયાની સૂચના મુજબ પીએસઆઈ રાવલ, ચંપાવત અને તેમની ટીમ દ્વારા સફળતાપૂર્વક પાર પાડવામાં આવ્યું છે. મહુધા પોલીસ મથકે ગુનો નોંધીને દારૂ ક્યાંથી લાવવામાં આવ્યો હતો અને આગળ ક્યાં પહોંચાડવાનો હતો તે દિશામાં વધુ તપાસ તેજ કરવામાં આવી છે.



ખેડા જિલ્લાના મહુધા વિસ્તારમાં બાતમીના આધારે દારૂના મોટા જથ્થા પર ત્રાટકીને કુલ ₹12,02,720 નો મુદ્દામાલ જપ્ત કરવામાં આવ્યો છે. જેમાં ₹8.82 લાખની કિંમતની બિયરની કેન અને દારૂની બોટલો સહિત કુલ 3,096 નંગ નશીલા પદાર્થો મળી આવ્યા છે. આ જથ્થાની હેરફેરમાં વપરાતી ₹3 લાખની માસ્કિંગ ઇકો કાર અને મોબાઈલ ફોન પણ પોલીસે કબજે કર્યા છે. આ મામલે અલીના ગામના ત્રણ શપ્સોની ધરપકડ કરી કાયદેસરની કાર્યવાહી હાથ ધરવામાં આવી છે. રિપોર્ટ : પ્રકાશ વાઘેલા

ધોળકા: લાકડિયા શેરીમાં ગંદકી અને ઉભરાતી ગટરોથી રહીશો પરેશાન

દૈનિક પલ્સ સમાચાર: ગુજરાત યુનિવર્સિટીમાં શિક્ષણના નામે લાલિયાવાડી અને સુરક્ષાના નામે મીડીંગ હોય તેવું ચિત્ર ફરી ઉપસ્થું છે. હોસ્ટેલના પાછળના ભાગેથી વિદેશી દારૂની 100થી વધુ ખાલી બોટલો મળી આવતા સમગ્ર શૈક્ષણિક જગતમાં ફિટકારની લાગણી જન્મી છે. ન્યૂઝ 18 ગુજરાતીના રિયાલિટી ચેકમાં કેમ્પસની સુરક્ષા વ્યવસ્થાના લીરેલીરા ઉડ્યા છે. સિક્યુરિટી અને સફાઈ માટે જે કંપનીઓને લાખો રૂપિયા ચૂકવાય છે, તેમની કામગીરી માત્ર કાગળ પર જ હોય તેમ લાગે છે.

આનાથી મોટી કમનસીબી બીજી કઈ હોઈ શકે? હોસ્ટેલમાં રહેતા વિદ્યાર્થીઓ અને સ્ટાફ પર શંકાની સોય જઈ રહી છે. જો સરસ્વતીના ધામમાં જ આ પ્રકારે નશીલા પદાર્થોની મહેફિલ જામતી હોય, તો વાલીઓ પોતાના સંતાનોને અહીં ભણવા મોકલતા પહેલા સો વાર વિચાર કરશે. સત્તાધીશોની મૌન સંમતિ કે પછી ધોર બેદરકારી, જવાબ કોણ આપશે?



રિપોર્ટ : ભાવેશ રાઠોડ

ગુજરાત યુનિવર્સિટીમાં ફરી એકવાર શરમજનક ઘટના સામે આવી છે. હોસ્ટેલના ડી-બ્લોક અને સ્પોર્ટ્સ કોમ્પ્લેક્સ પાસે વિદેશી દારૂની બોટલોના ઢગલા મળતા સનસનાટી મચી છે. શું આ સરસ્વતીનું ધામ છે કે દારૂડિયાઓનો અડ્ડો? લાખો રૂપિયા સિક્યુરિટી પાછળ ખર્ચાય છે, છતાં કેમ્પસમાં દારૂ કેવી રીતે ધૂસે છે તે મોટો પ્રશ્ન છે. અગાઉ ગાંજાના છોડ મળ્યા ત્યારે પણ સત્તાધીશો ધોર નિદ્રામાં હતા અને આજે પણ સ્થિતિ યથાવત છે. વિદ્યાર્થી સંગઠનોના આક્રોશ વચ્ચે યુનિવર્સિટીની આબરૂના ધજાગરા ઉડ્યા છે.